

سەۋدالىق تەئەججۇپنامىسى

ئابدۇشۈكۈر مۇھەممەتئىمىن

ئاپتوردىن

ئەسسالام كىتابخان !

بۇ، تارىخنىڭ سەۋدالىق يىللىرى يېزىلغان تەئەججۇپنامە . بۇنداق يىللارنى ئاپەت دەپ ئاتىساڭ ئاپەتلىرى تولمۇ پاجىئەلىك . بۇنداق يىللارنى ئامەتلىك دەپ ئاتىساڭ ئۇنىڭ ئىنسانىيەتنىڭ تەجرىبىلىرىنى توپلاپ، زۇلمەتنى يېڭىپ ئالغا ئىلگىرلىشىگە قوشقان تۆھپىسى ھېكمەتكە باي قىممەتلىك ئامەت ئىكەنلىكىنى ئىنكار قىلغىلى بولمايدۇ . بۇ، ھەقىقەتەن سەۋدالىق يىللىرى ئىدى . سەۋدالىقنىڭ پاجىئەسى ئىچىدە ، سەرسانلىق ئىچىدە كۈتۈلمىگەندە كونا يوشۇرۇن خەزىنىگە ئېرىشىپ قېلىش مۇمكىنچىلىكى نۇرغۇن

خەلق چۆچەكلىرىدە ئىسپاتلانغانغۇ ؟

مەن دانىشمەنلەردىن سەبىي بالىلارغىچە ئۈرۈكۈگەن، تېخىرقىغان ۋە ئەندىشە ۋە ھىمىسى ئىچىدە سەۋدالىق روھىيىتىگە ئەسىر بولغان يىللاردا ئۆزۈمنى سەۋدالىقتىن خالىي قىلالىدىم . بۇ خىل سەۋدالىق ئۇزاق قەرەللىك ئۇيقۇ شارابىدەك مېنىمۇ ئۇزاق يىللارغىچە مەستلىك ئۇيقۇسىغا غەرق قىلغانىدى . قاباھەتلەرنى ھېس قىلىپ ھېكمەتلەرنى چۈشىدىم . بىراق ، چۈشىگەنلىرىم سەگەكلىك تەپەككۈرىدىن كۆرە تولاراق سەۋدالىق شىۋىرلاشلىرىغا ئوخشاپ كەتتى . مەن ھۆرمەتلىك كىتابخاندىن مېنى كەچۈرۈشنى ۋە ساقىيىنىڭ ئىچۈرگەن شارابىغا تاقابىل تۇرالماسلىقىمنى چوڭقۇر ھېسداشلىق ئىچىدە نەزەرگە ئېلىشىمنى ئۈمىد قىلىمەن .

<< سەۋدالىق تەئەججۇپنامىسى >> تۈن مونولوگلىرى سۈپىتىدە سەۋدالىق يىللىرىدىكى

سەۋدالىق خاتىرىسى بولۇپ مەيدانغا كەلگەن .

<< سەۋدالىق تەئەججۇپنامىسى >> كاككۇكىنامىدىن باشلىنىپ ، مارجاننامە ،

سۇمۇرغنامە ، جاھاننەما ئارقىلىق داۋاملىشىپ ، نىجاتنامىدە ئاخىرلىشىدۇ . مەن بۇ بەش نامىنى نەشر قىلىش ئويىدا يازمىغاندىم ، كىشىلەرگە كۆرسىتىشكىمۇ ئەندىشە قىلاتتىم . يەنە نېمىشقىدۇر ئەينى يىللارنىڭ تەپەككۈر ھودۇقۇشلىرىنى جامائەتچىلىككە تاپشۇرغۇم كەلدى . بۇنىڭدىن مەقسەتتىم ، زامانداشلىرىمنىڭ ھېسداشلىقىغا ئېرىشىش ۋە گۆدەك پەرزەنتلەرگە ھەقىقىي يورۇقلۇق ، گۈزەللىك ۋە ياخشىلىقنىڭ قەدىر - قىممىتىنى ھېس قىلدۇرۇشتىن ئىبارەت .

بىرىنچى باب كاككۇكنامە

1

ساقاللىرى كامپۇردەك ئاقارغان ، كۆزلىرى چوڭقۇر دېڭىزدەك ئەقىل بىلەن تولغان ھېكىم : ئىلھامنىڭ ھەقىقىي مەبۇدىسى مۇسىي (گىرېك ئەپسانىلىرىدە سۆزلەنگەن ھۈنەر - سەنئەتنىڭ توققۇز مۇئەككىلى) ، دېگەندە ، ئۇنىڭ بېغىدىكى قەپەستە سايراۋاتقان كاككۇك قاقاقلاپ كۈلۈپ كەتتى . كاككۇك : بەدىنىم پەي زىننەتلىرى بىلەن ياشناپ تۇرسىمۇ ، سەرگۈزەشتىلىرىم سېنىڭدىن ئارتۇق . ئىلھامنىڭ ھەقىقىي مەبۇدىسى مۇسىي ئەمەس ، بەلكى قەپەس ، دېدى . كاككۇك ھاياجانلاندى ، قەلبىدىكى ھارارەت ، كۆزىگە ياش زۇمرەتلىرىنى تاقىغانىدى . ئۇ ئەركىن ئۇچۇپ كېتىۋاتقان بىر توپ تۇرنىغا قاراپ ، قەپەس روجەكلىرىنى سىقىمداپ ، كۆكسىنى قەپەس شادىسىغا ئۇرۇپ سايراپ كەتتى . ھېكىمنىڭ زوقلانغىنى ئۇنىڭ نالىسى بولغىنىدەك ، ئۇنىڭ نالىسى قان قۇسقان كاككۇكنىڭ شېئىرىيەتتەك ھەقىقىي قەلبى ئىدى .

2

مەن كىچىك قۇشمەن ، جەڭ دۇمبىغىدەك نەرە ياڭرىتالمايمەن . مەن كىچىك گىياھ ، ئالەمنى مەھلىيا قىلىدىغان خۇش پۇراقنى تارقىتالمايمەن . مەندە رەشك ۋە ھەسەت ماجىراسىنىڭ ھەشەمەتلىك بۇزغۇنلىرى يوق .

3

مۇھەببەتنىڭ مەڭگۈ يېڭىلىپ ۋە ئەبەدىي تەكرارلىنىپ تۇرىدىغان مەنىۋى جەننىتى نەدىكى ، مەن ئۇنىڭدىن شېئىرىيەت ئىلاھىنى ئىزدەيمەن .

4

بىقارار ئالەمدە خۇشاللىقلىرىمدىن ۋەھىمە قىلىپ غەمكىن بولىمەن ، غەمكىنلىكىم ئەۋجىگە يەتكەندە قاقاقلاپ كۈلىمەن . بۇلاق سۈيىگە قاراپ ئىدا قىلىمەن :

خۇشاللىقلىرىم سېنىڭ ئىلتىپاتىڭ ، گۈزەللىكلىرىم سېنىڭ ئىنئامىڭ ، ۋەھىمىلىرىم سېنىڭ سالغان قورقۇنچۇڭ ، جاراھەتلىرىم مۇشتۇملىرىڭنىڭ ئىزناسى . ئۆز - ئۆزۈمگە قاراپ قاقاقلاپ كۈلىمەن ، قاقاقلاپ كۈلىمەن ، مەن تارىخنىڭ گۇۋاھچىسى ، سېنىڭ ئەلپازىڭنىڭ ئەينىكى ...

5

ئۈمىد تاڭ شەپقىنىڭ رەڭدار كۆڭلىكىنى كىيىپ قاقاقلاپ كۈلگىنىدە ، ئۈمىدسىزلىك گۈگۈم ئوتقېشىنى قارايتىپ ، لام - جىم دېمىدى . ئۈمىدنىڭ تەنتەكلىكى بىلەن ئۈمىدسىزلىكنىڭ تەمكىن سىپايىلىكى ئارىسىدا تېڭىرقاپ شىۋىرلايمەن .

6

ھىجران دەشتىدە تۇرغىنىڭدا ساڭا ئىلھام بېغىشلىغان نەرسە ۋىسال ئۈمىدى . ۋىسال بېغىدا سېنى ئالدىراتقان نەرسە ھىجران ۋەھمىسى . ۋىسال قەدرىنى كۆتۈرگەن نەرسە ھىجران ، ھىجران قەددىنى رۇسلىغان نەرسە ۋىسال ...

7

يوقلۇقنىڭ ئۈمىدى موللۇقنىڭ ۋەھمىسىدىن ئۈستۈن .

8

ئۈمىد خۇشاللىقى بىلەن ئۈمىدسىزلىك ھودۇقۇشى تۆت كوچا ئاغزىدا دوقۇرۇشۇپ قالدى . ئۇلارنىڭ خالىغىنى شاراب ئىدى . چۈنكى ئۇ : ئىختىيار يىلپىزىغا سۈمۈرغ قانىتىنى قوشىدىغان خىيالىي سايە . ھاقارەتلەنگەن روھ شاراب ئىچىدە غالىب .

9

دەريالار سۆيگۈسىنى يادىمغا ئالغىنىمدا كۆزۈمدىن دەريالار ئاقىدۇ. تاغلار پىراقىنى
ئەسلىگىنىمدە چوڭقۇر دېڭىز تېگىگە پاتىمەن.

10

مەن ساڭا تەقلىد قىلىمەن. زېمىنى سۆيگەن يامغۇر، چىمەنى ئارىلاپ ئاققان تاغ سۈيى،
قىياغا مەڭزىنى ياققان ئۆركەش، ئانا باغرىدىكى بوۋاق، تۆگە ئايغىدىكى بوتلاق، دالا
قوينىدىكى خۇشبۇي گىياھ، جانا لېۋىدىكى تەبەسسۇم... ئېھ، ئالەمنىڭ غەرەزسىز پاك
مۇھەببىتى، مەن ساڭا تەقلىد قىلىمەن.

11

مېنىڭ كۆز ياشلىرىم ئازغان چېچىكى ئۈستىدە تىترەپ تۇرغان ئېغىر شەبنەم. مېنىڭ
كۆز ياشلىرىم زېمىنغا تۆكۈلگەن گۈل بەرگىنىڭ مەرسىيىسى. ئۇ زېمىن يۈزىنى غۇنچە
گىلەم بىلەن ياساندۇرىدىغان يېشىل باھارنىڭ قەسدىسى.

12

نۇرانە شولىنىڭ ھەۋىسىدە تۇرغىنىم يوق. ئۇچقان يۇلتۇزدەك قاراڭغۇلۇق ئالىمىگە
قاراپ شىيرىلاي، نۇرانە شولا كەينىمدە قالسۇن.

13

گۈزىلىم ! ئەينەك بىلەن ھەپلىشىش ساڭا ئوشۇقچە . قارا ، مېنىڭ مىسرالىرىمغا .
كۆزەت ، مەرمەر ھەيكىلىڭنىڭ ياسىلىشىنى ... مۇھەببەت مۇشتىقىم ! قەدەر -
قىممىتىڭنى ساختا شۇئىرلاردا ئەمەس ، ھەقىقىي شېئىرىيەت بىناسىدىن ئىزدىگەن .
بۇ بىنا _ مەڭگۈ تۈزۈمى چىچەك بىلەن گۈلىستان ...

14

ھەسەل _ چىچەك شىرنىلىكىنىڭ جەۋھىرى ؛ شېئىر _ گۈزەللىك تۇيغۇسىنىڭ كرىستالى .

15

قاش يالىرىڭ بىلەن كىرىپ ئوقلىرىڭ ماڭا يۈرۈش باشلىغاندا غالىبىم . قەلبىم
قۇدرەتلىك قوشۇنۇڭغا تۇتقۇن بولغىنىدا مەغلۇپىم !

16

ئىنسانىيەت ئۆزى ياسىغان ئاجايىپ سۈرەتخانىغا كىرىپ قالدى . ئۇ : رەسىملەرنىڭ
تىزىلىپ ، ھەيكەللەرنىڭ جانلىنىپ ، ئۆز ئىختىراجىسىغا << شاھ ! >> دېيىشىدىن
مۇداپىئە كۆرۈپ ، ۋەھىملىك چۈش ، شۈبھىلىك مۇھاكىمە ئىچىگە قامىلىپ قالدى ...

17

ساداقت _ مۇھەببەت دېڭىزىدىكى گۆھەر خەزىنىنىڭ ئومۇمىي ۋەجى . گۈزەللىك _
ساداقت بېغدا گۈزەللىكنىڭ سۈمۈرگەتكە قايتا تۇغۇلغان يېڭى قىياپىتى . يۈكسەكلىك _
ساداقت بىلەن گۈزەللىكنىڭ مېنى مەھلىيا قىلغان كارامىتى .

18

ئەندىشە چەكمىگىن ! چېچەك يەرگە غولمىدى ، بەلكى مېۋە قەلبىدىن ماكان تۈتتى .
ئىشەنمىسەڭ قارا : بىپايان باغلار باھار بەزمىسىدە چېچەكتىن شەپەق ياساپ سېنى
مەپتۇن قىلىدۇ . بېخىلنىڭ سېخىلىق قۇياشنى كۆرەلىشى مۇمكىنمۇ ؟ ...

19

كاككۇك ! سەن ھاۋا بوشلۇقىنىڭ ئەركىن مەلىكىسى ، قەپەس ئىستىقامەتگاھىنىڭ
مەردانە غەزەلچىسى ، زېمىن يايلىقىنىڭ ئەركە ساياھەتچىسى . ئىنسان ئۈچۈن پەلەكنىڭ
نېمىلىكىنى بىلمەيمەن ... ئانا باغرىدا ئەركە ، تەسەۋۋۇر كۆكىدە ئەركىن ئۆسكەن ئوماق
بالىنىڭ كىشىلەر ئالدىدا خۇشامەتچى بولمىغانلىرىنى ئاز ئۇچراتقىنىم ئۈچۈن
ھەسرەتلىنىمەن ...

20

گۈزەللىكنىڭ مەڭگۈلۈك كۈلكىسىدە تەبىئەتنىڭ نىسبەتلىك مۇزىكىسى تەكرارلىنىپ

تۇرىدۇ. قاىغۇ مۇشۇ كۈلكىنىڭ ۋەھمىسى !

21

نقابىڭ ئۆتكۈر زۇلپىقارىڭنىڭ تەمكىن غىلاپىغا ئوخشاش، كۆرۈمنى قاماشتۇرۇپ
ئەقلىمنى تەڭپۇڭدىن خالاس قىلىدىغان نۇرانە جامالىڭنىڭ رەھىمدار يېپىنچىسى .
يۈزۈڭدىكى نقابىڭنى ئېلىۋەت، بۇ ماڭا مۇقەددەس ئىلتىپات ! ئۆتكۈر زۇلپىقارىنى
سانجى، بۇ ماڭا يېڭى ھايات !

22

ھەسەلچى ھەرە خۇش پۇراق گۈلشەنلەردىن بال نەزمىسى يارىتىدۇ. گۈلچى كېپىنەك
باشقىلارنىڭ ھەمدۇساناسىدىن تەمەنناغا تولىدۇ. تارىخنىڭ مەسخىرىسى _ روھىيەت
جەھەننىمى . كەلگۈسىنىڭ بارىكاللىسى _ مەنئۇيەت جەننىتى .

23 ب

ورانلار ھۇۋلايدۇ. مەن چوڭقۇر خىيالغا چۆكمەن. بورانلار ھۇۋلايدۇ. مەن تارام - تارام
ياش تۆكمەن. بورانلار ھۇۋلايدۇ. مەن قاقاقلاپ كۈلمەن. بورانلار مەجنۇن تەبىئەتنىڭ
مەسخۇي پوپوزىسى. ئۇنىڭ ھۇۋلاشلىرىنىڭ ئەۋجىدىن ئەجدىھا سۈرەتلىك جۇدۇن
دېۋىسىنىڭ ئۆلۈم نوپۇزىنى سېزىمەن. مېنىڭ قورقىدىغىنىم گۈلشەننى ناز ۋە سۈلكىتى
بىلەن رەڭمۇرەڭ چېچەك بىلەن زىننەتلىگەن، خۇش پۇرىقى بىلەن مەھلىيالىقنىڭ

ھېكمىتىنى تونۇتقان، ئەتىراپىغا بۆلۈنۈپ، مەشۇقلىقىغا ئۆز مەھبۇبىنى ئاشۇق قىلغان
مۇھەببەت ئىلاھىنىڭ ساخاۋەتلىك نوپۇزى. ئۆلۈم نوپۇزىدىن چۆچۈش ئارسىزلىق :
مۇھەببەت شەپقىتىدىن سىرتتا قېلىش شەۋكەتسىزلىك. قاقلاپ كۈلگىنىمدە ئەنبىيالار
ھاياجانلىنىدۇ.

24

گۈلگە مەپتۇن بولساڭ، ئۇنى ئۆز پايىسىدىن جۇدا قىلما. گۈزەللىككە مەپتۇن بولساڭ،
ئۇنىڭ ئىختىراجلىرىنى ئاسرا.

25

گۈزىلىم ! سۈرمە ئىشلەتمىگىن، قېشىڭنىڭ قارىلىقىنى تونۇپ يەتمىدىڭمۇ. پەرىشتەم !
گۈل قىسمىغىن، ھۆسنۈڭدىكى چىمەنلەرنى ئىقرار قىلمىدىڭمۇ. سەن گۈزەللەرنىڭ
مالائىكى، گۈزەللەرنىڭ نەمۇنىسى. بۇ سېنىڭ ئەڭ ئېغىر، ئەڭ قايغۇلۇق قىسمىڭ !

26

ھەسەلچى ھەرە ئۆز پادىشاھىنى خۇش پۇراق بال جەۋھىرى بىلەن باقىدۇ. ھەسەلچى ھەرە
پادىشاھى ئىشچى ھەرىسىنىڭ بېشىنى ئۇزۇش ئالدىدا تەنتەنە بىلەن : ۋاپاغا جاپا
قىلغان، دەپ ۋارقىرايدۇ. _ دەرھەققەت، _ دەيدۇ باشقا ئىشچى ھەرىلىرى، _ چۈنكى
ھەرە پادىشاھىنىڭ ئىككى بېقىنىدا تەرسانىڭ غەزىپىگە قۇدرەت بېرىپ تۇرىدىغان

شەمشەر قانستى ئارتۇق .

27

سەن شېشە قەدەھكە مەي قۇيغاندا، مەن كۆز چانقىمغا مەرۋايىت تىزدىم . سەن
شارابىڭنى لېۋىڭگە تەگكۈزگەندە ، مەن سۆيگۈ كەلكۈندە بەھوش ئاقتىم . سېنىڭ
ئىشىڭ : ساقىدەك قەدەھ كەينىگە ، چولپاندىك بۇلۇت ئارىسىغا يوشۇرۇنماق . مېنىڭ
ئىشىم : پاتقاقلىق دالادا جۈنۈنلۈك پېرىسىنى ئوينىماق .

28

كۈلكىلىرىڭ چېچەك گۈلزارىدىن ئۇرغۇغان خۇش پۇراق . سېنىڭ يىغاڭ بوستانغا
چېچىلغان يامغۇر ئۈنچىسى .

29

گۈزەللىكىڭ تەمەنناسىز تەبىئەتنىڭ تېپىلغۇسىز ئىنئامى . ئۇنىڭ قوزغايدىغىنى
مۇھەببەت بىلەن رەشك . مۇھەببەتتىم تۈپەيلى سېنى ئۇلۇغلايمەن . ئۇلار رەشكىلىرى
تۈپەيلى ھەسەت ۋە ئىغۋا توقۇشىدۇ . بۇلبۇللىرىڭنىڭ مەدھىيسى بىلەن بەھوش بولما .
ھۇۋۇقۇشلىرىڭنىڭ پىتنىسى بىلەن ھالىڭدىن كەتمىگىن . يۈكسەكلىك راۋىقىغا چىقىپ
ئالەمنى كۆزەت . ئۇنىڭسىز گۈزەللىكىڭ ھاقارەتلەنمىگىنى يوق !

30

قورقۇپ تۇرساڭمۇ يەنىلا ئۈمىدلىنىپ تۇرىدىكەنسەن، سېنىڭ مايىل بولىدىغىنىڭ خۇشامەتتىن ئىبارەت بولىدۇ. خۇشامەت _ روھىيەت تىلەمچىلىكى.

31

شېئىرىيەت دىۋانى _ توزۇمايدىغان گۈل سېۋىتى. ئېھ، ئىدراك ۋە تەپەككۈر دۇنياسىنى مەپتۇن قىلغان گۈزەللىك! مېنىڭ شېئىرلىرىم سېنىڭ مەڭگۈلۈك سەپىرىڭگە پەقەت بىر قونالغۇلۇق ھەدىيە بولالسا ئىدى ...

32

بىلىم، قابىلىيەت، ۋىجدان ۋە قىسمەتكە ئوخشاشلا، مۇھەببەت، گۈزەللىك، ساداقەت ۋە ئاقىۋەتلەرمۇ بىر - بىرىدىن ئايرىم نەرسىلەر ئىكەنلىكىنى ئويلىغىنىمدا، ئۇلارنىڭ رىقابىتىدىن چۆچۈيمەن. ئۇلارنىڭ مۇجەسسەملىكىنى ئىزدەيمەن.

33

ياشلىق سۈبھىسىدە گۈزەللىك بىر مەھەللىك سۆيگۈ نەغمىسى بىلەن تەبەسسۇم قىلغىنىدا، قېرىلىق گۈگۈمىدا يۈكسەكلىك مەڭگۈلۈك ھېكمىتى بىلەن سېنى چاقىرىپ پىچىرلايدۇ. ئۇنىڭ دېگىنى تولىمۇ ئاددىي، بىراق قىيىن بىرگىنە سوئال : دۇنيانى

تونۇدۇشمۇ ؟ ...

34

ھادىسىلەر دۇنياسىغا يوشۇرۇنغان ماھىيەتلەر قەسىرىگە كۆزۈم چۈشكەندە ئىختىيارسىز مەپتۇن بولمەن. بۇ يەردە ماڭا ئۆز جامالىنى كۆرسىتىۋاتقىنى ھەقىقەتلەر پەرىسىدىن ئىبارەت. ئاشىقلار پاجىئەسىدەك ئۇنىڭمۇ پاجىئەلىرى ئېغىر ...

35

سۆيگىن مېنى، جىگىرىم، كەچ كىرىپ قالدى، سۆيگىن. چۈشكەندە گۈلشەن چۈشەرسەن. ۋىسال خۇشاللىقلىرىمنى تەسەۋۋۇر يالقۇنلىرى بىلەن شولىلاندىرۇپ، مەنمۇ بۇلبۇل بىلەن گۈلنىڭ سۆيۈشكىنىنى چۈشەرمەن.

36

نۇر _ ئاسمان جامىدا جۇلا قىلغان، قارا بۇلۇتنى مەستلىكتىن قىزارتقۇن تەكەن سېھىرلىك شاراب. ھايات _ ئۆلۈم دېڭىزىدا نۇر چېچىپ كېتىۋاتقان مياكىلىق كېمە. ئۆلۈم _ ھاياتنىڭ قەرزىنى قىستاپ يۈرگەن سۈتخور، يۈرەكسىز مۇھەببەتنىڭ ئاشىقى، مۈزلىغان ۋۇجۇدنىڭ مۇرەببىي. ئۆلۈم ۋەسۋەسىنى يېڭىپ، ھاياتنىڭ نۇرانە تەبەسسۇمىدىن زوقلىنىمەن.

ئاي ھۆسننى يۈزۈڭگە بەردىڭ، نېمە ئۈچۈن؟ تۈن رەڭگىنى چېچىڭغا بەردىڭ، نېمە ئۈچۈن؟ مېنى ئىشقىڭ تۈپەيلى ھايات ۋە مامات ئارىسىدا شەرمىسار قىلىش ئۈچۈندۇر!

گۈللىرىڭگە زوقلىنىمەن، يوپۇرماقلىرىغا ئېھتىرام بىلدۈرىمەن. چېچەكلىرىڭ خېرىدارلىق تاپقاندا تەمەننا قىلمىغىن، سېنىڭ قەدىرىڭنى ئاشۇرغىنى ۋاپادار يوپۇرماق.

قەدىمىي زېمىندا يارالغان قەدىمىي ئەپسانىدىن خاۋاتىرلىنىمەن : ترۇيالىقلار بىلەن گىرېكلار تىغ سوقۇشتۇرغاندىكى چاقماق، ئېلىنانىڭ ترۇيا سېپىلىدا ئاققۇزغان يامغۇردەك كۆز يېشى، ھەسەت ۋە جېدەلگە تۈگۈن بولغان گۈزەللىك ئىقتىدارى، ئېرىدانىڭ ئىلاھلار ئارىسىغا سالغان رەشك ۋە سۆھبەتسى، ئاپۇللۇ بىلەن ئافىنانىڭ پايپىتەكلىكى، زىۋىسىنىڭ بىپەرۋالىقى مېنى چۆچۈتىدۇ. گۇناھسىزلار قۇربانلار توپىغا ئايلانغانسېرى، ئەيىبلىك ئىلاھلار ئەۋجەرەپ كەتمىگەندۇ ...

تەقدىر _ بۇ قىسمەت ۋە ئىرادىنىڭ جېڭى . قايغۇ ياشلىرى _ بۇ تەقدىر جېڭىدە ئىرادىنىڭ

ئاققۇزغان پاك قېنى . قىسمەتسىز مۇھەببەت سەپەرگە چىقىمىغان كېمە . پاراغەت شەرىپتىدىن سىياھ ياساپ بولمىغىنىدەك ، تۇرغۇنلۇق قومۇشىدىن قەلەم ئۆستۈرگىلى بولاتتىمۇ . گۈزەللىك چېچىكى يۈكسەكلىك خۇش پۇرىقىنى چېچىپ تۇرغىنىدا تەقدىر ئەجدىھاسىغا قىلىچ كۆتۈرمەي تۇرالامسەن !

41

تىكەنسىز سېرىق چېچەكنىڭ مەپتۇن قىلارلىق خۇش پۇرىقى يوق .

42

قايغۇ _ خۇشاللىق كۈلكىلىرى قاچىلانغان قاپ .

43

بەخت دەرگاھىدا مۇلايىم تەبەسسۇم قىلىشنى ، بەختسىزلىك ئىلكىدە قاقاقلاپ كۈلۈشنى ئۆگەن . ئازغان شوخسى ئالدىدا سۇمۇرغ گەۋدەڭنى ئەگمە .

44

كۆز ياشلىرىڭنىڭ ئۈنچىلىرى خۇشاللىق شولسى بىلەن سۆيۈشكەندە مەڭزىڭدە ھەسەن - ھۈسەن جۇلا قىلغۇسى .

45

شېرىندەك جانان بىلەن ئۈمىد تۇلپىرى ئۈستىدە ئىئۇشال ئۇچرىشىشنى بىلگىن ؛
خىسراۋدەك خاقان بىلەن ئۈمىدسىزلىك غارى ئالدىدا قاقاقلاپ سۆزلىشىشتىن يانما !

46

خۇش پۇراق تۆكۈپ تۇرغان نەرسە چوغ ئۈستىگە تاشلانغان سەندەل ياغىچىنىڭ ۋىدالىق
يىغىسى . مەشۇت بېرىۋاتقان نەرسە ئۆلۈم زىندانغا بەند بولغان غوزەك قۇرتىنىڭ پىداكار
جەستى . شام ئۆز ھاياتىنى نۇرانە يىغىسى بىلەن ئاخىرلىتىدۇ ؛ ئىپار كېيىكى بىباھا
مۇشكى تۈپەيلى سەييات قولىدا بىگۇناھ جان ئۈزىدۇ . پەزىلەتلىرىڭنىڭ قىممىتىگە
تەمەننا قىلماي ، ئۇنىڭ قىسمەتلىرىگە پەخەس بول .

47

ئۇ تېخى سەبىي ئىدى ... ئۇنىڭ ئالدىغا سۈرەتلەر ئالبۇمى بىلەن شېئىرلار دىۋانىنى
قويدۇم . ئۇ خىنە ياققان ئىنچىكە قوللىرى بىلەن شېئىرلار دىۋانىنى بىر چەتكە سۈرۈپ
قويۇپ ، مەھلىيا ئوتىنى بىئارام تۇتاشتۇرىدىغان گۆھەر كۆزىنى ئالبۇم سەھىپىلىرىگە
تاشلىدى . ئۇنىڭ كۈلۈپ تۇرغان كۆزىگە پۈتۈن سۈرەتلەر كۈلۈپ جاۋاب قايتۇرۇشقا مەجبۇر
قىلىنغاندەك ئىدى . مەن چۈشەندىم : ئۇ ھېسسىيات كەپتىرىنى سۆيگۈ ئاسمىنىغا ،
ھەسەلچى ھەرىسىنى گۈلىستان سەپىرىگە تېخى ئۇزاتمىغانىدى ... ئۇ تېخى گۆدەك

ئىدى ... ئۇنىڭ شېئىرلار دىۋانىغا شەيدا بولىدىغان چېغى، ئۇنىڭ قەلبى تەنھا
گۈزەللىكنىڭ شىكايىتىنى ئاڭلاپ، كۆكسى سۆيگۈ ئوقى بىلەن جاراھەتلىنىپ، كۆكسى
چىمەن تىكەنلىكى بىلەن شىكەستلەنگەندىن كېيىنلا باشلىنىدىغانلىقىغا
شۈبھىلەنمەيتتىم.

48

گۈزەللىك ! سېنى ئىزدەپ ھەشەمەتلىك قەسىرلەرگە تەلپۈنمەيمەن . مۇھەببەت ! سېنى
ئىلكىمگە ئېلىش ئۈچۈن يىراق ئەھلىسەلىپ (ياۋروپا خرىستىئانلىرى بىلەن ئەرەبلەر
دۇنياسى ئارىسىدا ئېلىپ بېرىلغان دىنىي ئۇرۇشلارنى كۆرسىتىدۇ) كە قاتناشمايمەن .
ئەقىدەم شۇكى : غالىبىنىڭ نەيزە - ساداقلىرىغا تۇتقۇن بولغان ۋىسال مۇقەددەس
مۇھەببەت ئەمەس ، بەلكى مەنىسىز مۇردىنىڭ قالدۇقى ... مېنىڭ ئىزدەيدىغىنىم
تەلۋىلىك بىلەن ئىزدەش : مېنىڭ رەت قىلىدىغىنىم مەغرۇرلۇق بىلەن رەت قىلىش .

49

شېئىر ۋە ناخشىلىرىم بىلەن سېنى كۈيلەيمەن . ئۇنىڭسىز سۆيگۈ خۇپىيانە ھەسرەت
چېكىش . تەپەككۈر ۋە تەسەۋۋۇرلىرىم بىلەن سېنى ئۇلۇغلايمەن ، ئۇنىڭسىز قەدىرلەش
مەبۇتقا چوقۇنۇش .

50

شېئىرلىرىم _ ھاياتنىڭ رەڭدار شەپقى . ئالەم بىنا قىلغۇچى براخما (بۇددا دىنىدىكى
بىر ئىلاھ) دۇنيانى ئىختىرا قىلغىنىدەك ، مەن گۈل ۋە نۇر بىلەن ياقۇتتەك ئاسمان ،
رەڭدار بۇلۇت ۋە ھەسەن - ھۈسەن ياسايمەن . مېنىڭ ھۈنۈرىم ئىلھام مەبۇدىسىنى
جاھاننەما ئەينىكىدە كۆرسىتىپ ئۇنى بەشەرئەت (ئىنسانىيەت دېگەن مەنىدە) كە
سوۋغا قىلماق .

51

گۈزىلىم ، پەرىشتىدەك گۈزەللىكىڭگە تەمەننا قىلمىغىن . بىقارار گۈزەللىك سېنىڭ
ھۆسنۇڭدە جىلۋىلىنىپ مېنى ئالدىغىنىدەك ، مېنىڭ جىسمىمغا شولا سېلىپمۇ سېنى
ئالدايدۇ .

52

كۆز يېشىمنىڭ ئۈنچىلىرى مەڭزىڭنى زىننەتلىسە ؛
ئاھۇ پىراقىمنىڭ ئىزغىرىن شامىلى مۇشكىن چاچلىرىڭنى ئەتىۋارلاپ سىلىسا ؛
يېرىلغان يۈرىكىمنىڭ بىگۇناھ قېنى لەۋلىرىڭنى لاكتەك بويىسا ؛
شېئىرلىرىم بىلەن ساڭا غولمايدىغان ھەيكەل ياسىسام ...
بۇلار ، مېنىڭ ئەڭ چوڭ كۆڭۈل ئازادلىكىم !

53

دېڭىز ، ئېھ جاھان دەرۋازىسى ، دوستلۇق بوسۇغىسى ، دۇنيانىڭ دەرسخانىسى ، ئالەمنىڭ
ئەينىكى ، سەن زېمىن كۆكىدىكى يۈرەك . سەنسىز ئالەم نادان ۋە تەرسا .

54

سۆيگۈ دېمەك قاناتسىز قۇشنىڭ ئۇچۇش ئىستىكى .
سۆيگۈ دېمەك ھاياتلىق ئۈمىدىنىڭ دېرىكى .
سۆيگۈ دېمەك ھېسسىيات يۈرىكىنىڭ ئىدراكى .
سۆيگۈ دېمەك ئىختىيار مۈلكىنىڭ سۇلتان بېگى .

55

ئاشىقىم ! بىر جۈپ بۇلبۇلدەك سايرىشىپ، ناخشىلىرىمىزنى ئاڭلىشىپ، بىر جۈپ
چېچەكتەك ئېچىلىپ، خۇش پۇراق بىلەن بىر - بىرىمىزنى زىياپەت قىلايلى .
مەن ناخشا ساتقۇچى ياكى ناخشا بىلەن كۆڭۈل ساتقۇچى ئەمەس . ناخشىنى ئۆگىتىپ
بولمايدۇ، پەقەت ئۇنى تەكرارلاشنىلا ئۆگىتىپ بولىدۇ .
شۇنداق . مۇھەببەت تۈگىمەيدىغان ناخشىنىڭ ئۈزۈلمەيدىغان بۇلىقى .

56

بۇلبۇل سايرىغان شاخنىڭ ئۈنچىلىرى چوغدەك قىزىل ،
سۆيگىنىڭدە قالدۇرۇپ كەتتىڭ چېكەمدە قان قىزىل .
ئەتىرگۈل ئۈنگەن توپا خۇشبۇي گويا سەبەدە چېچەك ،
بىز سۆيۈشسەك گۈل بەرگىمۇ ئۆزگىرىپ بولغان قىزىل .

57

قارا چېچىڭ خىيالى بىلەن سىنەمدە ئىلھام قوزغايىمەن . قەلىمىمنى كۆز يېشىم بىلەن
ئۇچلاپ بۆلەيمەن . ئەتىرگۈلدىن سىياھ ياسايمەن . ئۆمرۈم بويى سېنى كۈيلەيمەن .

58

ئەۋەتكەن گۈلدەستەڭنى پۇراپ بەھوش بولمەن. ئىجازەت قىلساڭمۇ سۆيۈشكە
پېتىنالىمايمەن.

59

مېنىڭ شېئىرلىرىم مۇھەببەت ئىلاھىنىڭ شىكايەتنامىسى. مېنىڭ شېئىرلىرىم
ھاياتلىق سەپىرىدىكى بىر ئەۋلاد ئىنسانىيەتنىڭ ئۆتەڭخانغا قالدۇرىدىغان
قونالغۇلۇق خاتىرىسى. مېنىڭ شېئىرلىرىم بالدۇر يۈرۈپ كەتكەن ئاشقنىڭ كەينىدىن
كېلىدىغان مەشۇقىغا يوللىغان ئامانەتنامىسى.

60

گۈزىلىم، سەن قېرىمايسەن. قېرىيدىغىنى كۆزۈمنىڭ كۆرۈش قۇۋۋىتى.
گۈزىلىم، سەن ھەسرەتلەنمەيسەن. ھەسرەتلىنىدىغىنى ئۆمۈر چەكلىمىلىرى تۈپەيلى
ھايات دۇنياسىدىن يىراقلاپ كېتىۋاتقان مېنىڭ قەلبىم.
سەن شېئىرلىرىم بىلەن ياشايسەن. مەن بولسام زېمىن بىلەن مەڭگۈ قۇچاقلىشىمەن.

61

ھەقىقىي گۈزەللىكنى ھەقىقىي شائىرنىڭ قەلبىدىن ئىزدە. ئۇنىڭ قەبرى دىۋان
گۈلزارىدىكى سۆيگۈ ھەيكىلىنىڭ ئاستىدىكى مىسرالار ئارىسىدا. ئۇ يازمايدۇ، ئىلھام
بېغىشلايدۇ.

يار چىشلىگەن غورا، ۋازىغا تىزىلغان ئالىمدىن لەززەتلىك .

مەن ھاياتىمنىڭ سەرگەردانى، ئۇنى ئىزدەيمەن . مەن قەلبىمنىڭ باغۋىنى، ئۇنى پەرۋىش قىلىمەن . بېغىمنىڭ باراقسان مېۋىلىرى ئالدىدا ئەما مەن، ئۇنى كۆرەلمەيمەن . ئۇنىڭ شېرىن ھىدىنى سېزىمەن، ئۇنى تۇتالمايمەن .

سەھەر ئويغاندىم، قۇشلار بىلەن تەڭلا .

گۈل ئىبادەتخانىسىغا يول ئالدىم، تاڭ نەسىمى بىلەن تەڭلا .

شەبنەم شارابىنى ئارقا - ئارقىدىن يۇتتۇم، قىزىللىق ئىچىگە - چېچەك ۋە خىجىللىق

ئىچىگە غەرق بولدۇم، بۇلبۇل بىلەن تەڭلا .

گۈل ئىبادەتخانىسىدا تىلەندىم، ئېھ گۈل ! مېنىڭ گۇناھلىرىمنى كەچۈرگىن . مېنىڭ

گۇناھلىرىم شېئىرىمدا . ئۇ روھىيەت كائىناتىدىكى قەلب يۇلتۇزى . ئۇنىڭدا ھېچقانداق

ئېغىرلىق يوق . پۈتۈن ئېغىرلىق مېنىڭ گۇناھلىرىمدا .

خىجىللىق ئىچىدە جاكارلىدىم : ئېھ گۈل ! مېنىڭ شېئىرلىرىمنى قوبۇل قىلغىن . مېنىڭ

ھاياتىم شېئىرىمدا . ئۇ مېنىڭ ئاشقىلىق ئەرزىنامەم ، بۇ ، سېنىڭ گۈزەللىكىڭ ئىقرارىم ،

بۇ ، مېنىڭ ساڭا ئاتىغان مەرۋايىت خەزىنەم .

زېمىن بولۇشنى خالايمەن، زىلۋا بويۇڭ ئۇنىڭدىن مەدەت كۈتسە :

سۇ بولۇشقا ھەۋەس قىلىمەن، سۈمبۈل چاچلىرىڭ ئۇنىڭغا چۆمۈلسە :

يورۇقلۇق بولۇشنى ئىستەيمەن، قارا كۆزۈڭ ئۇنى سۈمۈرسە :

شامال بولۇشنى ئارزۇ قىلىمەن، ئىپار گەۋدەڭ ئۇنى خۇشبوۋى قىلسا.

66

مۇھەببەت زۇمرەتلىرىنى ئىزدەپ، شېئىرىيەت گۈزەللىكىنىڭ يۈكسەك مۇنارىنى تىكلە .
مۇھەببەت سۇ تېگىدىمۇ ئەمەس، يالقۇنلۇق ئوت ئىچىدىمۇ ئەمەس. بوران - جۇدۇنلار
ئىچىدە ئەمەس، مامۇق بۇلۇتلار قوينىدىمۇ ئەمەس ... مۇھەببەت بۇلارنىڭ گىرەلەشكەن
جايدا، تۆت كوچىنىڭ ئاغزىدا.

67

ئارام ئال ، بۇلبۇلۇم ، چارچىدىڭ ، ئارام ئال . ئۇيقۇ بىلەن ئۆتكۈز ئايدىڭ ئاخشامىنى . مەن
داۋاملىتاي سېنىڭ مۇڭلۇق ناخشاڭنى .
ئارام ئال ، گۈزىلىم ، چارچىدىڭ ، ئارام ئال . ئۇخلا چېچىڭ بىلەن يېپىپ كۆكسۈڭنى . مەن
سىزاي زوقۇم بىلەن سېنىڭ گۈزەل ھۆسنۈڭنى .

68

مەن مۇھەببىتىمنى ئىزدەيمەن . ئۇنىڭدىن يوقالغان ئۆزۈمنى دېرەكلەيمەن . مەن
مۇھەببىتىمنى تۇتۇۋالىمەن ، ئۇنىڭدىن قەقنۇستەك قايتا تۇغۇلىمەن .

69

گۈزەللىك قىچقىرىپ سېتىلىدىغان تاۋار ئەمەس .
ئۇ ، ئالەمنىڭ ۋۇجۇدى .
مۇھەببەت تەرسانىڭ مەزھىپى ئەمەس .

ئۇ، ھاياتنىڭ نۇرى.

70

مۇھەببەت _ ئوچۇق خۇپىيانلىك، ئۇ تارتىنىش قۇتسىدىكى ئوت مەلىكىسى.
مۇھەببەت _ خۇپىيانە ئوچۇقلۇق، ئۇ چوغ تاجىنى تاقىمىغان چاقماق شاھزادىسى.

71

خۇشاللىقلرىڭدىن قايغۇ شارابى ئېچىتما. مەستلىك قۇيۇنى مەيخاناڭنى ۋەيران
قىلىدۇ.
قايغۇلىرىڭدىن شادلىق مەيزىپى ھازىرلا. مەشرەپلىرىڭنىڭ ھەلقىسى بىخۇد ئۆتمىسۇن.

72

سەيبىھ ۋە قەقنۇستىن ئىپتىدا بولغان ئاھاڭ، داۋۇت ۋە سۇلايماندىن ئاپىرىدە بولغان
مۇزىكا، قەلەمدىن قەدىم، قەغەزدىن پېشقەدەم بولغان بۇ ناۋانى سۇ توپانى، ئوت
قىيامىتى ۋە ئىمامى مەھدىنىڭ ئاخىر زامانى ئاياغلاشتۇرالمىدۇ. ئۇ ئىنسان
جەۋھىرىنىڭ ھايات كەۋسىرىدىن ئالغان قۇدرىتى، يۈرەك قۇشنىڭ ئەقىل گۈل
قاچىسىدىن ئىچكەن شەبىنىمى.

سەن ئۇنىڭغا يېڭى گۈلىستان بېغىشلا ! ئۇ ساڭا يېڭى تۇيغۇ بېغىشلىغۇسى ...

73

لالە غۇنچىلىرىغا بىتاقەت بۇلبۇل : ئەي گۈلۈم ئېچىلساڭچۇ، دېدى.
لالە غۇنچىسى گۈل بەرگىنى ئاچتى. لالەلەر بۇلبۇلنى ئورنىۋېلىشتى. بىراق، بۇلبۇل

خۇشال بولمىدى .

بۇلبۇل گۈل لاللىرىگە قاراپ نىدا قىلدى : ماڭا كېرىكى گۈزەللىك خەزىنىسى ئەمەس ، ئۇ چىرايلىقلىقنىڭ زىندانى ، بېزەكلەرنىڭ قەپسى : ماڭا كېرىكى ئىشقى - مۇھەببەت بولغان سىنەڭدىن ئۇرغۇپ چىقىپ ، بىئارام كۆڭۈلگە ئارام بېرىدىغان بىباھا يۈكسەك سۆزلىرىڭ ، دېدى .

لالىلەر قاقاقلاپ كۈلۈشتى ، ئۇنىڭ خۇش پۇرىقى چىچىلدى . شەبنەم پىيالىلىرىگە مەيلەر قۇيۇلدى . ئىشقى بىلەن كۈيلەنگەن يۈكسەكلىك گۈزەللىكىنى ھېكمەت دۈرلىرى بىلەن شوللىاندۇرغانىدى .

بۇلبۇلنىڭ كۆڭلى ئېچىلدى گۈلزار ئاشىقى ، بۇلبۇلى ئازادىگە ئايلاندى .

74

كۆزۈم گۈزەللىكىنىڭ چىنلىقى ئۈچۈن شاھىت . سۆزۈم ئۇنىڭ ئىقرارنامىسى . ھاياتىم ئۇنىڭ ھىمايىچىسى بولمىغان قۇربانى .

75

سەن ھەقىقەتنىڭ خۇش پۇراق بىلەن بېشارەت بېرىدىغان ئىلاھى .
سەن ماڭا سىر ، چۈنكى : سېنىڭ بەدىنىڭ ئىپار بىلەن يۇيۇلغانىمىدۇ ياكى سېنىڭ ئىچكەن سۈيۈك ئىپار بۇلىقىنىڭ شەرىپتىمىدۇ ۋە ياكى سېنى گۈزەللىكلەر ئىلاھى خۇش پۇراقلار دەرياسىغا چىلىغانىمىدۇ ، بۇ ماڭا يۈچۈن .
مەن پەقەت سېنىڭ جىگدىلىك مەھەللىدە تۇغۇلۇپ ، جىگدە چىچىكى قىسىپ ئۆسكىنىڭنىلا بىلىمەن . شاپتۇللۇق باغ مەھەللىلىرىدىن سېنىڭچە خۇشئىپار چىقىمىغان .

76

تەبىئەت بىر ئۇلۇغ گارمونىيە، بىر ئۇلۇغ مۇھەببەت ماگنىتى ...
تەبىئەت سۆيىدۇ ئۆز مەشۇقنى، سۆيگۈدىن راۋاندۇر بىپايان ئالەم،
بىلىمەن يارالغان تۇرۇپ سۆيگۈدىن، شۇ سۆيگۈ تۈپەيلى گۇناھكار ئادەم.

77

مۇھەببەت يەلكىنىگە چۈشكىن، پاجىئەلە دېغىزغا راۋان بول.
يۈكسەكلىك تۈلپىرىغا مىنگىن، كىشىلىك دالاسغا چاپ.

78

ئاھ، مۇھەببەت، مۇھەببەت ...
سەن سېھرىگەرنىڭ نەي ساداسى ئەمەس، شەيدايلىقنىڭ مۇناجاتى ؛ سەن ئېزىتقۇلۇق
تۇمانلىرى ئەمەس، ئارزۇلۇق ئۈمىدىنىڭ گۈزەل پەرىشتىسى ؛ سەن ئۆتمۈشنىڭ ھەسرەتى
ئەمەس، كەلگۈسىنىڭ شولىسى .

79

ئاي يورۇقى، يېقىملىق يېرىم قاراغۇلۇق .
مەي تەسىرى، نازۇك يېرىم ھاياتلىق .
سەن بىلەن سەيلە قىلىپ كۆزلىرىڭگە يېنىپ - يېنىپ قارىماق ،
ۋىنوسىز مۇمەست قىلىدىغان شېرىن ئىچىملىك ...

80

ھايات ئۈمىدى چوڭ گۈلخان، مۇھەببەت ئۇچقۇنى ئۇنىڭدىن تارار .
مۇھەببەت ئۇچقۇندىشى لاۋىدەك يالغىتىدۇ ئىختىيار .
بايلىق بىلەن نامراتلىق ئۇنى قىلار ئوخشاشلا بىقارار .

81

مەيلى سەرۋىي قەددىڭدە ياسا پاجىئەلىك دار، مەيلى ئۇنىڭدا مەن قالارمەن ئەيساغا
ئوخشاپ ئۆمۈرۋار .
مەيلى چىمەن كۆكسۈڭنىڭ دالاسىغا تاشلانسام، مەيلى يۈسۈپتەك ماكان بولسۇن ماڭا
چاھۇغار .
مەيلى بۈدۈر چاچلىرىڭ ئۇيقۇنىغا غەرق ئېتەي، چور تان بېلىق يۈنۈسقا بولغان كەبى
ساھىپكار .
مەيلى ئىشقىڭ پىراقى ئوتقا سالسۇن قەقنۈستەك، بولسام لېۋىڭ ئابدىن تىرىلمەككە
ئۈمىدۋار .

82

مۇھەببەت، ئىناۋەتلىك سەزگۈ، شېرىن زوراۋانلىق ...
ئۇنىڭ ئالامەتلىرىنى ھېس قىلىمەن، ئۇنىڭ ماھىيەتلىرىنى چۈشەنمەيمەن . ئۇنى
چۈشىنىپ بىلىشكە ئاجىزمەن، چۈشەنمەي قۇربان بولۇشقا قۇدرەتلىكمەن . بۇنىڭ
شاھىتى : ۋاپاسىزلىق ئالدىدا زارلانمىغانلىقىم ...

83

ئۈمىد، ئۈمىد، ماڭا كېرىكى ئاشۇ نۇرانە ئۈمىد ... ئۈمىد ئۇ نېمە ئىدى ...
ئۈمىد _ قاراڭغۇ كېچىدىكى شولىلىق چىراغ .
ئۈمىد _ تەسەۋۋۇر دەرىخىدىكى رومانىك قۇشى قوندىغان چاڭگا .
ئۈمىد _ رېئاللىقتىن بىزار بولغان مېخنىنىڭ لىرىك ئايۋاندىكى شېرىن چۈشى .
ئۈمىد _ روھىيەت شىپاگىرىنىڭ تۇتىيا دورىسى .
ئۈمىد _ پىل جىسمىنى پەيدەك ئۇچۇرىدىغان قانات .
ئۈمىد _ يۇلتۇزلار چاقىلىرىنى سامادا ئارقانسىز كۆتۈرۈپ تۇرىدىغان ماگنىت .
ئۈمىدسىزلىك _ قىيامەت ...

84

ئاي يورۇقى مەپتۇن قىلمامدۇ سېنى، دىل شاۋقۇنى مەجنۇن قىلمامدۇ سېنى .
سالقىن شامال قۇندۇز چاچلىرىمنى يۈزۈڭگە ياپقاندا، ئىللىق سۆيگۈ تەسىر قىلمامدۇ
ساڭا . ئىككى سىنە، زىل - بوم تار بىر چېلىنسا ھايات زوقىن ئەسىر قىلمامدۇ ساڭا .
مەن ساڭا ئوقۇغۇچ مەدھىيە - ساما، يۇلتۇزلار ئويىناپ ساما . بەلكىم شۇڭا ئېگىلىگەندۇ
يادەك ساما .

85

ئىككى يۈرەك قىسمەتنىڭ ئۈلى، ئىككى يۈرەكتىن قىسسە باشلىنىدۇ .

86

بارلىق ياخشى ئارزۇلىرىڭنى ھايات ۋاقتىدا بىجا قىلىپ، بارلىق ياخشى ھىممەتلىرىڭنى
ئۇنىڭ بېشىدىراق تۈگەتكىن . ئۆزۈڭ توغرىلىق دوزاخ قاپقىسى ئالدىدا ئاقلىغۇچىلىق

قىلما، جەننەت ئىشىكى ئالدىدا ھەسرەت چەكمە .

87

سەن ئەجدادىڭدىكى، ياق - ياق، پۈتۈن ئىنسانىيەتتىكى ھەممە گۈزەللىكلەرنىڭ مۇنەۋۋەر ۋارىسى . سېنىڭ قەلبىڭ ئۇلارنىڭ سەرگۈزەشتىلىرىنىڭ ئەسلىمىسى، ئۈمىد - ئارزۇلىرىنىڭ شولىسى . سەن ئىككىنچى ئېلىنا، ياق - ياق گۈزەللىكنىڭ بىغۇبار ئۈلگىسى .

88

ۋاقىت زومىگىرى سېنىڭ ھۆسنۇڭدىكى گۈزەللىك خەزىنىسىگە چاڭ سالىدۇ . ھەسرەت زىمىستانى قۇندۇز چېچىڭغا قىراۋ تاشلايدۇ . ھەۋەس كۆزلىرى خېرىدارلىق زوقىنى بىۋاپالىق بىلەن گۈگۈمدىن تاغغا يۆتكەيدۇ .

89

بەخت سازىنى تەڭشە .
ئىككى تارنى بىر - بىرىگە مۇجەسسەم قىلغىن .
ماسلاشمىغان تارلاردىن مەرسىيە ئاھاڭى ئاڭلىنىدۇ .

90

ۋاقىتنىڭ ئەجدىھاسىدىن غالىب چىقىش ئۈچۈن شۇنداق گۈزەللىك چوققىسىغا چىققىنىكى ، كەلگۈسىدە جىسىمىڭ تەبىئەت قوينىغا ، روھىڭ خەلق قەلبىگە كۆمۈلىدىغان بولسۇن . ئالەمدىن كەتكەن گۈزەللىكنىڭ روھىيەت مەنىسىدىلا كىشىلەرنىڭ ئەقىل كۆزىنى

قاماشتۇرىدىغانلىقىغا ئىشەنمەمسەن ؟

91

مۇھەببەت كۆزۈمگە سېھىرگەرلىك ئەينىكىنى تاقىدى، ساخا ئالتۇندىن ھەل يالاتتى .

92

ۋاقت _ قۇدرەتلىك نوپۇز .

ۋاقت _ رەھىمسىز زوراۋان . ئۇ شىر ۋە يىلپىزنى يىقتىپ، يۇلتۇزلارنى كۆچۈرۈپ،
سۇيىقەستلەرنى چىرىتىپ، سىرلارنى ئاچىدۇ . ئەسىرلەپ ياشىغان تۈتى، يۈز يىللاپ
ياشىغان ھىيلىگەر تۈلكە، مىڭ يىللاپ كۆكەرگەن ئارچا ۋاقت سەيپىدى ئالدىدا ئاجىز
ئەسىرگە ئايلىنىدۇ . نۇھنىڭ كېمىسى، پىرئەۋىن مۇمىياسى، ساكىيامۇنىنىڭ جەسەت
ساندۇقى، ئىبراھىمنىڭ غارى ۋاقت ئالدىدا زەئىپ . ۋاقت ھاياتلىق ئورمىسىنى
ئورىدىغان ئورغاق، گۈزەللىك يايلىقىدا جەۋلان قىلىپ يۈرگەن ئۆتكۈر چالغا .
ئېھ، سۆيۈملۈكۈم، گۈزىلىم . پۈتۈن كائىنات زالىدىكى بەھىساب نەقىشلەر ئارىسىدا ساخا
يېتىدىغان ئۇلۇغۋار ئەسەر يوق . سەن ئەڭ ئالىي گۈزەللىقنىڭ ئەڭ نوپۇزلۇق ئۈلگىسى .
قارا، ئەنە ۋاقت، ئۇ يۇلتۇزلار ئارىسىدا پىرقىراپ يۈرمەكتە . ئۇ مېنىڭ تىنىقلىرىم،
سېنىڭ تەبەسسۇملىرىڭ ئارىسىغا يوشۇرۇنغان .

كەل سۆيۈملۈكۈم، گۈزىلىم، مېنىڭ قاناتلىرىم ئاستىغا كىرگىن . ۋاقتنى قاينۇ -
ھەسرەت، ئارزۇ - ئارمان بىلەنمۇ، ھۆسن ئالىپتىلىقى بىلەنمۇ ئەيۋەشكە
كەلتۈرەلمەيسەن . ئۇنى مەنئۇ گۈزەللىكنىڭ تىللاردا داستان بولىدىغان ئەسلىمىسى _
مېنىڭ شېئىرلىرىم يېغىدۇ . ئۇ ئالەم سىرلىرى بىلەن تويۇنغان، ئالەم ئەقلى بىلەن
نۇرلانغان، ئۆلمەسلىك ئالمىسى بىلەن ئۆزىنى زىننەتلىگەن، ئۇ ياۋا گىياھ ئۇرۇقىدەك

ھەمىشە تۆكۈلۈپ ۋە قايتا كۆكرىپ تۇرۇشتىن ئىبارەت ئۆلمەسلىك جادۇسى بىلەن سېھىرلەنگەن. ئۇنىڭغا قۇدرەت بېغىشلىغان نەرسە، جىمكى زىۋىسلارنىڭ زىۋىسى بولغان ئىنسانىيەت.

93

مېنىڭ يۈرىكىم مۇھەببەت توپىسى بىلەن قاتۇرۇلۇپ، ئىشقى ئوتدا پىشۇرۇلغان پىرامىدا.

ئۇنى نىل ياقىسىدىن ئىزدەيمىگىن، ئۇ مىسرالار دالاسىدىكى جەزىرىگە كۆمۈلگەن. ئۇ يەردە ۋاقىت توزانلىرى بىلەن ئىقلىمنىڭ جۇدۇنلىرى يوق.

94

كۆزۈمنىڭ رەسىم رامكىسىدا سېنىڭ سۈرىتىڭ.
قەلبىمنىڭ شېئىرىيەت دىۋانىدا سېنىڭ روھىڭ.

95

سېنى سۆيىمەن، بىلىپ - بىلمەي سېنى سۆيىمەن.
سېنى ياخشى كۆرۈشۈم بەخت ئەمەس، ئۇ ئازابنىڭ بېشارىتى. بەخت، مېنىڭ بەختىم مېنىڭ سېنى سۆيۈشۈمدە ئەمەس، سېنىڭ مېنى سۆيۈشۈڭدىلا.
سېنى سۆيىمەن، بىلىپ - بىلمەي سېنى سۆيىمەن. مەشۇقسىز ئاشىقنىڭ مۇھەببىتى قىسمەتنىڭ ئېزىقتۇرۇشى ياكى شۈبھىلىك ئامانەت. ئۇ تەڭرىسىز ئىستىقامەتنىڭ ئەجرىسىز ئېتىقاد بولغىنىغا ئوخشاش بەختسىز بىچارىلىك. مېنىڭ ئىزدەيدىغىنىم : كۆڭلەكلىرى باغنىڭ چىتلىرىدا يىرتىلغان، تەنلىرى تىكەندە قانىغان، قىسمىتى غەزەل

بولغان يۈرەكنىڭ بەختى _ ئەجرلىك مەمنۇنىيىتى ...

96

مەشۇقى قولدىكى خام چۈچۈك ئالمىنىڭ باققال ئالمىلىرىدىن لەززەتلىك بولغان تەمدىن

مۇھەببەتنىڭ بەختىنى سەزدىڭمۇ .

ئالما دۇنياسىغا غەرق بولۇپ، ئالما يەپ ياشايدىغان قۇرتنى بەختلىك دەپ بىلەمسەن .

97

كاككۇك _ ئەرك سېپىماسى، قونۇپ ئۆتكەن ھەر بىر موھتاج چىمەنگە .

ئەركىن پىكىر _ ھەقىقەتنىڭ يالغۇچ پەرزەنتى . ئۇ ئاپۇللونىڭ ئوت ھارۋىسى ياكى

پۇساڭ دەرىخىدىن كۆتۈرۈلگەن قۇياش قۇشى بىلەن بىللە يەر - زېمىن، دېڭىز -

ئوكيانلارنى كېزىدۇ . ئۇنىڭ قايغۇلىرى ئىنسانىيەتنىڭ دەرسلىكى . ئۇنىڭسىز گۈزەللىك

ئۆزىنىڭ مېڭىسىنىمۇ، قەلبىنىمۇ يوقاتقان ھەيكەلگە ئايلىنىدۇ .

98

ئەركىنلىك قۇشى كرىپت دارىغا قونۇپ ئۆتىدۇ . ئۇنى ياكى كەمستىپ چىرىتىدۇ، ياكى

ئۇنى ئەتىۋارلاپ مەشئەل دەستىسى قىلىدۇ .

99

ئەي گۈلزار ئاشىقى بۇلبۇل، دەپى كاككۇك . ئۇ يەنە نېمىلەرنى دېگەنلىكى ئېسىمدە يوق .

خىيالىمغا ئۇنىڭ يەنە مۇنداق دېگەنلىكى مەلۇم بولدى : سەن گۈللەر گۈزەللىكى ھەققىدە

شائىرانە قەسىدە، سازەندىلەردەك مۇڭلۇق كۈي بىلەن سايرىدىڭ . ئەمما، مېنى

تەئەججۇپ قىلغىنى، سېنىڭ لالە پىيالىسىدىكى شەبنەم شارابىنى ئىچىپ، لەرزىان مەستخۇشلۇق بىلەن مۇناجات ئوقۇشتىن يىراقلىشالمىغانلىقىڭ بولدى. قارا، قاناتلىقلارنىڭ ئەڭ كىچىكى، سېنىڭدىن مىڭ ھەسسە زەئىپ بولغان قەيسەر پەرۋانىنىڭ جاسارىتىگە! سەن ئۇنىڭ ئۆزىنى ئوتقا تاشلىغانلىقىدىن تەسرىلەنمەمسەن. ئۇ قەنىۋىنىڭ مۇرىتى، سەمەندەرنىڭ ئوقۇغۇچىسى.

ۋاھ، پەرۋانە. سەن چىراغ مەشئىلىگە مەپتۇنلۇق ھېكايەڭنى پۈتۈن ۋۇجۇدۇڭ بىلەن يېزىپ كېلىۋاتىسەن. سېنىڭ تىلىڭ يوق. شۇنداقتمۇ سەن نەزمىسىز داستان، ئاھاڭسىز سېمپونىيە. سېنىڭ قىسقىغىنا ھاياتىڭ تارىخىسىز قەھرىماننىڭ شەجەرنامىسى. سەن ھايات تۇتۇقلىرى بىلەن پارلاپ تۇرغان ھاياتلىق مەشئىلى؛ زەردۇشت راھىبلىرىنىڭ ئاخىرۇمىزدا بولغان شەيدالىقى سېنىڭ ئالدىڭدا تىلغا ئېلىشقا ئەرزىمەيدۇ.

كاككۇك داۋاملىق سايىرىدى. ئۇنىڭ قۇسقان نەزم قانلىرى ساقاللىرى كامپۇردەك ئاقارغان، كۆزلىرى چوڭقۇر دېڭىزدەك ئەقىل بىلەن تولغان ھېكمىنى سەۋدائىي ھالىتىگە كەلتۈرگەندى.

سەۋدائىي كاككۇك دېگەن تەئەججۇپلۇك سۆزلەرنى تەئەججۇپلىنىپ ئولتۇرماستىنلا تەكرارلاپ، مېنىڭ قەلبىمدە بارلىق زورلۇقلارنىڭ شاھىنىشاھى بولغان ۋاقت قۇدرىتىنى يېڭىدىغان كىچىككىنە قەھرىماننىڭ مەيخانىسى تۇرۇپتۇ. بۇ ھاپىزنىڭ خانىقاسى، تەرسانىڭ ئىھرامى ئەمەس. بۇ پەرۋانىدەك قەيسەر ۋە پەرۋانە ئۇۋىسىدەك كىچىككىنە يۈرەك. ئۇنىڭ رىتىمدا جەننەت ھەۋسى بىلەن دوزاخ ئەندىشىسى يوق. ئۇنىڭ ھاكىمى مۇھەببەت ۋە شېئىرىيەت ئىلاھىدىن ئىبارەت.

سەۋدائى ھېكىم قاقلاپ كۈلدى : ئۇنىڭغا قارشى ئېتىلغان ھەر بىر ساداق
ئىنسانىيەتنى نادانلىق غارىدىكى پاسق قاراڭغۇلۇققا ، رەھىمسىزلىك دەشتىدىكى
دەھشەتلىك قان توپانغا گىرىپتار قىلىش ئىستىكىدە ئاسمان قەرىدىكى مۇبارەك ئاي
بىلەن قۇياشقا تاش ئاتقانداك ئېغىر گۇناھ ۋە بەھۇدە ئاۋارىچىلىك ...
كاككۇك قاناتلىرىنى رۇسلىدى . سەۋدائى ھېكىم ئۇنى قەپەستىن قويۇۋېتىپ دۇئا قىلدى .
كاككۇك قاناتلىقلارنىڭ ئەڭ قەيسىرى بولغان پەرۋانە ئالدىغا زىيارەتكە كەتتى .
يۇلتۇزلار چاقىندى ، گۈللەر تەبەسسۇم قىلدى .

ئۇلار مېنى گۇناھسىز دېيىشتى .

تارىخ قانداق يېزىلىشى كېرەك؟

ئابدۇشۈكۈر مۇھەممەتئىمى

تارىخ ئالدى بىلەن ئىنسانىيەت ھاياتلىق كۈرەشلىرى تارىخ بۇلۇشى بىلەن بىللە ، يەنە
ئىنسانىيەتنىڭ مەنىۋى مەدەنىيەت يارىتىش تارىخىدىن ئىبارەت . ئىنسانىيەت ئۆز تارىخىنى تاكى
يېزىق بىلەن ئىپادىلىگۈچە بولغان ئۇزاق زامانلار داۋامىدا تاش ، يېزىق ۋە مىتالدىن ، كاش ۋە
ئۈستىخاندىن ياسالغان ئىشلەپچىقىرىش قۇراللىرى ، تۇرمۇش بۇيۇملىرى ، جۈملىدىن ئەڭ
ئىپتىدائىي ئىتقاد ۋە سەنئەت يادىكارلىقلىرىغا « يېزىپ » قالدۇرغان .

مەلۇمكى ، ئىنسان ئۇچۇر قالدۇرغۇچى زاتتۇر . ئەگەر بىز ، يېزىقنى ئۇچۇر دەپ قارىغىنىمىزدا ،
ئۇچۇرنىڭ ئىنسانىيەت بىلەن بىللە مەيدانغا كەلگەنلىكىنى ، كىشىلىك تۇرمۇشنىڭ ھەر بىر
قەدىمى ئەگەر ئۇ ساقلىنىپ قالغان بولسا ، ئۇچۇر قىممىتىگە ئىگە ئىكەنلىكىنى بىلىمىز . ئىنسان

تۇرمۇشنىڭ بىۋاسىتە ، بىرىنچى قۇل ، ئەمەلىي ۋە كونكرىت چۆكىملىرى ھەرقانداق

تارىخچىنىڭ ، بۇلۇپمۇ ئوردا تارىخچىلىرىنىڭ ھەرپ بىلەن يازغان تارىخىدىن چىنراق ئۇچۇر

قىممىتىگە ئىگە . بۇ ھەقتە بىز مۇنداق قارايمىز :

بىرىنچىدىن ، تارىخنى ھەممىدىن ئىلگىرى ئۇنى ياراتقان خەلقنىڭ تارىخ ئىزى ، تارىخ

چۆكىملىرى، تارىخ ئۇچۇرىنى ئاساس قىلىپ مۇھاكىمە قىلىش كېرەك . ئۇ، باشقا ۋاستىلىك،

يازما مەلۇماتلارنىڭ ئەقىلگە ئۇيغۇن ياكى ئەمەسلىكىنى ئۆلچەيدىغان مىزان .

ئىككىنچىدىن، تارىخنىڭ ئۇچۇرى ئۇنى ياراتقان خەلقنىڭ تۇرمۇش - كەچۈرمىشلىرىدەك

ئىزچىللىققا، سېستىمىلىققا، مەنتىقىلىققا ۋە ئەنئەنىۋىيلىككە ئىگە . ياسالما « پاكىت » لار

ياتلىقى ، ياسالما مىلقى ، تەنھا ۋە تاسادىپىيلىقى بىلەن سىغىمەيدۇ .

ئۈچىنچىدىن، ئۇچۇر تارىخ ھېسابلىنىدىكەن، ھەممە خەلقنىڭ تارىخى ئوخشاشلا تۇلمۇ

قەدىمدۇر . يازما تارىخى مەنبەلەر يىتەرلىك توپلىنىشى ، يېزىقتىن ئىلگىرىكى يېزىق ئورنىدا

ئىشلىتىلگەن تامغا - بەلگىلەر روشەنلەشتۈرۈلىشى ، پۈتۈن ئۇچۇر تارىخى ئېتىبارغا ئېلىنىشى

لازىم .

ئابدۇشۈكۈر مۇھەممەتئىمىننىڭ «قەدىمكى مەركىزى ئاسىيا» ناملىق كىتابىدىن ئېلىندى .

ئوتتۇرا ئاسىيا ۋە ئۇيغۇرلاردا ئىسلامىيەت

ئابدۇشۈكۈر مۇھەممەتئىمىن

ئىسلامىيەت ھەققىدىكى كۆپ ئەسەرلىك ئىلمىي تەتقىقات نەتىجىلىرىنىڭ ئاقىلانە يەكۈنلىرى

ئىسلامىيەت ھادىسىسىنىڭ ئەينى يىللاردىكى نۇقۇل دىنىي - ئىسلاھاتچىلىق ھەرىكىتى، ياكى

نۇقۇل ئىسلامىيەت ئىلاھىيەتچىلىكى ئېتىقادى كاتېگورىيىلىرى بىلەن چەكلىنىپ قالمايدىغان

تېخىمۇ كەڭ كاتېگورىيىلىك قىممەتكە - ئىسلامىيەت قىممىتىگە ئىگە

ئىكەنلىكىنى تەستىقلىدى . ۋەھالەنكى، ئىسلامىيەت مەدەنىيىتى تېگى - تەكتىدىن ئالغاندا،

ئىنسانىيەتنىڭ ئالەمشۇمۇل تارىخىي مەدەنىيەت ئۆركىشىنىڭ ئوتتۇرا ئەسىر ئەرەب يېزىقى ۋە

ئىسلامىيەت ئېتىقادى شەكىلىدىكى سېنكرېتىك كۆرۈنىشىدىن ئىبارەت ئىدى، خالاس . بۇ

مەدەنىيەت مىسىر، گرىك - رىم، ئىسرائىل، مىسوپوتامىيە - ئىران، يىراق شەرق، ئوتتۇرا-

مەركىزى ئاسىيا ھەم ھىندىستان مەدەنىيەتلىرىدىن ئوزۇقلانغان ۋە بۇ رايۇنلارغا يېڭىچە مەدەنىيەت شەكلىدە تەسىر كۆرسەتكەن .

تارىخىي شەخس سۈپىتىدە مۇھەممەد پەيغەمبەر VI ئەسىرنىڭ 70- يىللىرىدىكى ئەرەبلەرنىڭ قۇرۇپ قەبىلىلىرىگە مەنسۇب قاسىم ئۇرۇقىدىن بولۇپ، ئۇ 610-612- يىللىرىدىن باشلاپ ئىسلام دىنىنى تەشۋىق قىلىشقا باشلىدى .

مۇھەممەت پەيغەمبەرنىڭ ھايات ۋاقتىدا سۆزلىگەن سۆزلىرىنى بىلىدىغان كىشىلەرنىڭ كۆپى 633- يىلقى ئەبۇ مۇسلىمىيانغا قارشى جەڭلەردە قۇربان بولۇپ كەتكەچكە، ھەزرىتى ئابابەكرى خەلىپىلىكتە تۇرغان ۋاقتلاردا ھەزرىتى ئومەرنىڭ تەكلىپى بىلەن بۇ سۆزلەر ئاساسدا «قۇرئان» تۈزۈش ئىشى باشلاندى. بۇ خىزمەتكە مۇھەممەد پەيغەمبەر نىڭ ھايات ۋاقتىدىكى مىرزا زەئىد ئىبنى سابىت مەسئول قىلىندى. تۈزۈلۈپ چىققان تۇنجى توپلام ئابابەكرى ۋە ئومەر خەلىپىلەر تەرىپىدىن ئىشلىتىلدى. ھەزرىتى ئوسمان خەلىپىلىككە چىققاندىن كىيىن 644-656، يېڭىباشتىن رەسمىي ئىسلام دەستۇرى تۈزۈشنى ئويلاپ، بۇ خىزمەتنى يەنىلا زەئىد ئىبنى سابىتقا تاپشۇردى. ئۇ بىر قانچە ياردەمچى مىرزا بىلەن بىللە بارلىق ساقلانغان قالغان قول يازمىلار، پارچىلارنى توپلاپ، 651- يىلى 114 سۈرە ۋە كۆپلىگەن ئايەتتىن تەركىب تاپقان ھازىرقى «قۇرئان» نى تۈزۈپ چىقتى. ئىلگىرىكى تۇنجى توپلام كۆيدۈرۈلۈپ، يېڭى توپلام تۆت نۇسخا كۆچۈرۈلدى. ئۇلار مەدىنە، كۇفا، بەسىرە ۋە دەمەشقتىن ئىبارەت تۆت مەركىزىي شەھەردە ساقلاندى

ئىسلام دىنى ئۆزىگە خاس دىنىي پەلسەپىگە - كالامىزم سىستېمىسىغا ئىگە. ئىسلام ئىدىئولوگىيىسى «قۇرئان»، «ھەدىس»، «تەفسىر»، «فىقھ» (قانۇن - نىزام) قاتارلىق دەستۇرلەرگە ئاساسلانغان بولۇپ، بۇنىڭ ئاساسى «قۇرئان» دىن ئىبارەت .

ئىسلام بەش پەرھىزگە ئاساسلانغان، ئۇنىڭ بىرىنچىسى: «ئاللاننىڭ بىرلىكى، مۇھەممەدنىڭ

ئاللاننىڭ ئەلچىسى» ئىكەنلىكىنى ئېتىراپ قىلىش ئىدى. بۇ ئىسلام ئېتىقادىنىڭ «ئىمان» (ئىشەنچ) ئاساسى. ئىسلام دىنىدا «شەيتان»، «ئىبلىس» بەندىلەرنى ئىماندىن چەتلەشتۈرگۈچى سەلبىي روھىي مەۋجۇدات سۈپىتىدىلا قارىلىنىدۇ. ئىسلام دىنى كۆپلىگەن مالا ئىككىلەر ھەققىدىكى بايانلار ئىچىدىن تۆت مالا ئىككىنى ئالاھىدە تىلغا ئالدى، ئۇلار: جەبرائىل، مىكائىل، ئەزرائىل، ئىسراپىلدىن ئىبارەت. ئىسلام ئەقىدىسى ئاللا دۇنيانى ئالتە كۈندە ئۆز نۇرىدىن «بەرقى تەجەللى» (ئىممۇناتسىيە) شەكلىدە ياراتقان. 7- كۈنى ئادەمنى ياراتقان، دەپ ئىزاھلايدۇ. ئىسلام دىنى «تەقدىر ئەزەلىيە» بىلەن ياخشىلىق ۋە يامانلىق ھەركىمنىڭ ئۆزىگە باغلىق دېگەن ئىككى خىل ئىزاھلاشنى تەڭ قۇۋۋەتلەيدۇ. شۇ ئاساستا «زامان ئاخىر» ۋە «قىيامەت كۈنىدىكى سوراق» تەسەۋۋۇرلىرى سۈرەتلىنىدۇ. قىيامەتتە ھەممە مالا ئىككىلەر، جىن - ئالۋاستىلار ۋە ئادەمزات ئۆلىدۇ ۋە كېيىن قايتا تىرىلىپ قىيامەت سورىقىغا داخىل بولىدۇ دېيىلىدۇ.

ئىسلام دىنى تارىختا ئۆتكەن كۆپلىگەن دىن ئىختىراپچىلىرى ۋە پەيغەمبەرلەر ئىچىدە ئالاھىدە شۆھرەتلىنىدۇ. ئىسمائىلىزم تەرەپدارلىرى ئىمام مۇھەممەد ئاخىر زامان (ئىبىن ئىسمايىل) نى ئاخىرقى پەيغەمبەر دېيىشىدۇ. ئىسلام ئەقىدىسىدە مۇھەممەد پەيغەمبەر ئاللاننىڭ ئەلچىسى، ئۇنىڭغا پەيغەمبەرلىك ۋە «قۇرئان» جەبرائىل ئەلەيھىسسالام ئارقىلىق ۋەھىي بولغان دەپ قارايدۇ. م. ھەممەد پەيغەمبەر بىر كېچىدە «مىراج» غا چىقىپ، تەڭرى دىدارىغا ۋاسىل بولغان، دېگەن قاراش ساقلانغان.

كۈنىگە بەش ۋاخ ناماز ئوقۇش ئىسلام پەرھىزلىرىنىڭ ئىككىنچىسى. دەسلەپكى ئىسلام ئېتىقاتىدا بىر كېچە - كۈندۈزدە ئۈچ قېتىم ناماز ئوقۇش تەلەپ قىلىنغان بولسىمۇ، مەدىنىگە كەلگەندىن كېيىن مۇھەممەد پەيغەمبەر تەرىپىدىن بەش ۋاق قىلىپ ئۆزگەرتىلگەن.

روزا تۇتۇش ئىسلام پەرھىزلىرىنىڭ ئۈچىنچىسى بولۇپ، قەمەرىيە كالىپندارى بويىچە رامىزان ئېيىدا بىر ئاي روزا تۇتۇلىدۇ. مەلۇماتلارغا قارىغاندا دەسلەپكى ھەر ئون كۈندە بىر كۈن روزا

تۇتۇش بەلگىلەنگەن. كېيىنچە رامزان ئېيى روزا ئېيى قىلىپ بەلگىلەنگەن. رامزان ئېيتىدا روزا تۇتۇشتىن باشقا ئىختىيارىي تۇتۇلىدىغان روزىلارمۇ بار.

زاكات ئاتالمىسى «پاكلانماق» مەنىسىدە بولسىمۇ، ئۇ دىنىي تەشكىل ۋە دىنىي جامائەتنى ئىقتىسادى جەھەتتە تەمىنلەش مەجبۇرىيىتى سۈپىتىدە مۈلۈكدار ۋە تاپاۋەتلىك تەبىقىلەرگە پەرھىز قىلىنغان.

ھەج قىلىش ئىسلامىيەتتىن ئىلگىرىكى ئەرەبلەردە ساقلانغان ئەنئەنە بولۇپ، ئۇلار مەككىدىكى قارا تاش ۋە ئىبراھىم ئەلەيھىسسالامنىڭ قەدىمكى جايىنى زىيارەت قىلىناتتى. بۇ ئادەت ئىسلاملاشتۇرۇلدى ۋە قۇربىتى يېتىدىغان مۇسۇلمانلارغا پەرھىز قىلىپ بېكىتىلدى. ھەج ۋاقتىدا تىكىلمىگەن ئىككى پارچە ئاق رەختتىن ئېھرام ۋە كەش كىيىلىدۇ. ئاراپات تېغى ۋە مىنا جىلغىسىدا ھەر قېتىمى يەتتە قېتىم ئايلىنىپ، ئىبراھىم ئەلەيھىسسالامنىڭ قەدىمىي جايىدا ناماز ئوقۇلىدۇ. ھەج ۋاقتىدا قۇربانلىق قىلىنىدۇ.

ئىسلام دىنىدا بىر قاتار قانۇن - قائىدىلەر ئىسلام قانۇنشۇناسلىقى «فىقھ» ئارقىلىق گەۋدىلەندۈرۈلگەن. ئىسلام كالامىزىغا گۇمانلىنىش مۇتەزىزىلىزم تەرەپدارلىرىنىڭ «قۇرئان» نى ئەقىل ياردىمى بىلەن ئىزاھلاش ئەركىنلىكى ئارقىلىق مەيدانغا چىققانىدى. تەبىئەت پەلسەپىسى، پانتېزىم تەرەپدارلىرى ئىسلام ئەقىدىلىرىگە ئائىت دىنىي، سىياسىي مەزھەبلەر مەيدانغا چىقتى. ئىسلام كالامىزى تارىخىدا «ھۈججەتۇل ئىسلام» ۋە «زەينۇددىن» دەپ شۆھرەت قازانغان ئىمام مۇھەممەد غەززالى (1059-1111) ئىسلام ئەقىدىلىرىنى پەلسەپىلىك سىستېمىسىغا سېلىش ۋە ئىسلام پەلسەپە قائىدىلىرىنى مەنتىقىلىق يول بىلەن دەلىللەشكە كىرىشتى ۋە ئۇ ئىبىن روشىد (1126-1198) قاتارلىق ناتۇرال پانتېزىملىق مۇتەپەككۇرلارنىڭ تەنقىدىگە يولۇقتى. ئىسلام دىنى «قۇرئان» دىنى پەلسەپىلىك، دىنىي قانۇن - ئەخلاقىي مەزمۇنلاردىن تاشقىرى يەنە قەدىمكى ئەرەبلەر ئارىسىدا تارقالغان قەدىمكى دىنىي رىۋايەتلەرنىمۇ ئۆز ئىچىگە ئالغان. بۇلارغا ئىسلامىيەتتىن ئىلگىرىكى تەبىئەت ئىلاھچىلىقى ۋە

تۆتىمىز سىغىنىشىغا ئائىت مەنبەلەرنى، يەھۇدىزم دىنىي كىتابى «تەۋرات» دىكى توپان، نوھ، ئىبراھىم، مۇسا، يۈسۈپ قاتارلىقلار توغرىسىدىكى مەزمۇنلارنى: ئەيسا پەيغەمبەر، قىيامەت، قايتا تۇغۇلۇش ۋە قىيامەت سورىقى قاتارلىق «ئىنجىل» - خرىستىئان تەسىرىنى كۆرسىتىش مۇمكىن.

ئىسلام دىنى دەسلەپكى تەشۋىقات باسقۇچىدا كەڭ ئەپۇچانلىق يوزنتىسىسى قوللاندى. بۇ ھال يېڭى دىننىڭ ئېتىقاد قوشۇنىنى كۈچەيتىشكە پايدىلىق بولغان.

مۇھەممەد پەيغەمبەر (570 - 632) دىن كىيىن ئابابەكرى (632 - 634 - يىللىرى خەلىپە بولغان)، ئۆمەر (634 - 644 - يىللىرى خەلىپە بولغان)، ئوسمان (644 - 656 - يىللىرى خەلىپە بولغان)، ئەلى (656 - 661 - يىللىرى خەلىپە بولغان) خەلىپىلىكتە تۇرغان دەۋر «ئەل راشىد» دەپ ئاتالغان «جۇمھۇرىيەت» دەۋرى بولسىمۇ، لېكىن بۇ چاغدا ئىسلام دىنى ۋاستە قىلىنغان سىرتقا كېڭەيمىچىلىك ئۇرۇشلىرى ئۈزۈلۈپ قالدى. خەلىپە ئۆمەر ۋاقتىدا ئەرەبىستان يېرىم ئارىلىدىن ھالقىغان سىرتقا قارىتىلغان ئۇرۇش باشلاندى. 636 - يىلى ئەرەب قوشۇنلىرى ۋىزانتىيە ئارمىيىسىنى يېڭىپ دەمەشقىنى، 638 - يىلى ئىروسالىمنى، 640 - يىلى پۈتۈن پەلەستىن ۋە سۈرىيىنى بېسىۋالدى.

شەرققە قارىتىلغان ئۇرۇشمۇ خەلىپە ئۆمەر ۋاقتىدا باشلانغانىدى. نەتىجىدە 642 - يىلى ساسانىلار مۇنقەرز قىلىندى. شۇ چاغلاردا قاھىرە ۋە ئىسكەندىرىيە شەھەرلىرى ئەرەبلەرنىڭ قولىغا ئۆتكەندى.

ھەزرىتى ئەلىنىڭ قەتل قىلىنىشىدىن كېيىن سۈرىيىدىن ئۈمەييە قەبىلىسىدىن بولغان مۇئاۋىيە دەمەشقىتە ئۈمەييە (661 - 750) سۇلالىسىنى تەشكىل قىلدى. شۇنىڭدىن باشلاپ سايلام ئاساسىدا خەلىپە بەلگىلەش تۈزۈمى ئەمەلدىن قالدى. ئۈمەييە سۇلالىسى دەۋرىدە ئەرەبلەر تۇنىس، ئالجىرىيە، مولوگانى قولغا كەلتۈرۈپ، 711 - يىلى جىبىلتار بوغۇزىدىن ئۆتۈپ ئىسپانىيە (ئاندالوسىيە) نى ئىستېلا قىلدى. ئەرەبلەر فرانسىيىگە يۈرۈش قىلغاندا زەربىگە ئۇچراپ

بىلنۇس تاغلىرىنىڭ جەنۇبىدا توختىدى. شەرقتە پېرسىيىدىن داۋاملىق ئىلگىرلەپ ئافغانىستاننى، غەربىي شىمالىي ھىندىستاننى (ھازىرقى پاكىستان) نى ئىستېلا قىلىپ، ئامۇ دەريا، ئارال دېڭىزى، سىر دەريانىڭ ئوتتۇرا ئېقىمىنى بېسىۋالدى. شۇنداق قىلىپ ئارال دېڭىزىدىن نىل دەرياسىغىچە، پامىر تاغلىرىدىن ئىسپانىيىگىچە بولغان كەڭ زېمىن ئەرەپ خەلىپىلىكىنىڭ ھۆكۈمرانلىقىغا ئۆتتى

ئوتتۇرا ئاسىيانىڭ ئەرەب ئىستېلاچىلىرى قولىغا ئۆتۈشى ئانچە ئاسان بولغىنى يوق. ئوتتۇرا ئاسىيا خەلقىنىڭ ئەرەبلەرگە قارشى كۈرۈشى ھەققىدە كولىنگېننىڭ جەڭلىرى، «گۆر ئوغلى» خەلق ھېكايىسى قاتارلىق كۆپىگەن تارىخىي خاتىرىلەر ۋە بەدىئىي رىۋايەتلەر ساقلاندى. ئوتتۇرا ئاسىيا ئىسلامىيەت ھەربىي يۈرۈشلىرى بىر قانچە قېتىم تەكرار ئېلىپ بېرىلدى. VII ئەسىردىن IX ئەسىرگىچە، ھەتتا XIII ئىسلاملاشتۇرۇش غازات ئۇرۇشلىرى ئۈزۈلمىدى. بۇ ئارىدا ئىسلاملاشتۇرۇش يۈرۈشلىرىنى ئەرەبلەر، پارسلار، سامانىلار، قاراخانىلار، ئەڭ ئاخىرىدا ئۇيغۇرلاشقان تۇغلۇق تۆمۈرخان ئەۋلادلىرى داۋاملاشتۇردى.

ئوتتۇرا ئاسىيانىڭ ئىسلاملىشىشى بىر قانچە تارىخىي باسقۇچ ئارقىلىق ئورۇندالدى .

ئەرەبلەر 15 يىلغا يېقىن ۋاقىت سەرىپ قىلىپ ئىران تېرىتورىيىسىنى بېسىۋالغاندىن كېيىن ، 651 -يىلى ئوتتۇرا ئاسىيا ۋە خۇراسان شەھەر مەملىكەتلىرىنىڭ بىرلەشمىگە ئىلگىرىدىن غالىپلار سۈپىتىدە مەيدانغا چىقتى . ئۇلار ئوتتۇرا ئاسىيانى ئىستېلا قىلىش ئۈچۈن مەرۋىگە بارگاھ قۇردى ، پات -پات ئامو دەرياسىدىن ئۆتۈپ ماۋارا ئۇننەھىرگە كىرگەن تۇنجى ئەرەپ سەركەردىسى دەمشەق خەلىپىسى مۇئاۋىيە تەرىپىدىن 674 -يىلى ئەۋەتكەن ئەبەيدۇللا ئىبىن زىياد ئىدى ئۇنىڭدىن كېيىنكى ئىككىنچى ئەرەپ سەركەردىسى سەئىدى ئىبىنى ئوسمان 676 -يىلىبۇخاراغا قايتا ھۇجۇم قوزغاپ، ئىشنى سۈلھ بىلەن ئاخىرلاشتۇردى . بۇ چاغدا 30مىڭ

ئوتتۇرا ئاسىيا ئاھالىسى ئەسىر سۈپىتىدە قۇل قىلىنىپ ئوتتۇرا يېقىن شەتققە يۆتكەلگەندى. ئۇلار كېيىنچە ئىسلامىيەت شەرقىنىڭ مەدەنىيەت گۈللىنىشىگە ئۆز ھۈنەر - ماھارىتى ۋە سەنئىتى بىلەن تۆھپە قوشتى. بۇخارا خەلقىنىڭ ئەركىپەرۋەر بىر تۈركۈم ئوغلانلىرى ئەرەپ سەركەردىسى سەئىد ئىبنى ئوسمان ئوردىسىغا باستۇرۇپ كىرىپ ئۇنى ئۆلتۈردى ۋە ئۆزلىرىنىمۇ ھالاك قىلدى.

شۇنىڭدىن كېيىن قۇتەيبە . بىن مۇسلىم خۇراسانغا ئەرەپ نائىبى بولۇپ بەلگىلەندى . ئەرەبلەر بىلەن ئوتتۇرا ئاسىيا تۈركى خەلىقلىرى ئوتتۇرىسىدىكى دەھشەتلىك جەڭلەر باشلىنىپ كەتتى . چاش (تاشكەنت) ، تالاس ، چۇۋادىلىرىدا ، پەتغانە ۋە تۇخارىستاندا ، زەرەپشان ۋادىسىدا ، بۇخارا سەمەرقەند رايونلىرىدا تۈركى خەلىقلەر غايەت زوت كۈچ بولۇپ ياشايتى . سىر دەرياسىنىڭ شىمالى ، يەتتەسۇ ، ئىلى ۋە ئېرتىش ، نارىن - قىزىلسۇ ۋادىلىرىدا ، قەشقەرىيە ۋە تارىم ساھىلىدا قەدىمى غەربى ۋە شەرقى تۈرۈك قەبىلىلەر ياشايتى . بىلازورنىڭ يېزىشىچە VII ئەسىرنىڭ 80 - يىللىرى تۈرۈكلەر ئەرەپ ئىستىلاچىلىرىنى نىشاپۇرغىچە سۈرۈپ تاشلىغانىدى .

قۇتەيبە 706 - يىلى ئامو دەريانىڭ زەرەپشان ۋادىسىغا يۈرۈش باشلىدى . 709 - يىلى بۇخارانى ئىگەللىدى . 712 - يىلى 20 مىڭ كىشىلىك قوشۇن بىلەن سەمەرتقەنتكە ئۆز ئىنىسى ئابدۇراخماننى ئەۋەتتى . ئۇ كىشى ، نەسەق ، خارازەمدىن 20 مىڭ كىشىلىك ئەسكەر تەلەپ قىلىپ ، ئۆز يۈرۈشىنى داۋاملاشتۇرۇۋاتقاندا ، خەلىپە ۋەلىد (705 - 715) ئۆلۈپ ، ئورنىغا چىققان سۇلايمان خەلىپە قۇتەيبىنى ئۆز رەقىبى سۈپىتىدە تەقىب قىلدى . ئۇ 715 - يىلى پەرغانىدە قوزغىلاڭ كۆتەرگەن ئەرەپ ئەسكەرلىرى تەرىپىدىن ئۆلتۈرۈلدى .

شۇنىڭدىن باشلاپ ، ئىسلاملاشتۇرۇش ۋە ھەربى ئىستېلا تۈپەيلى ئوتتۇرا ئاسىيانىڭ كەڭ ماۋارائۇننەھر رايونى ئەرەپ خەلەپىلىكى ھۆكۈمرانلىغىغا ئۆتتى ، بۇ يەرلەردە ئاھالە تەدرىجى ئىسلام دىنىغا ئېتىقاد قىلىشقا باشلىدى .

تاكى سامانىلار خاندانلىغى زامانىسىغىچە سىر - تالاس دەريالىرى ياقىسىدىكى ئۇيغۇر ، ياغما ، قارلۇق ، تۈركەش قەبىلىلىرى ، جۈملىدىن ئېرتىش بويىدىكى يەمەكلەر ئەرەبلەرگە قارشى قاتتىق مۇداپىئە سېپى تۈزگەندى . يېڭىدىن مەيدانغا كەلگەن قاراخانلار خاندانلىغى بۇ كۈچنىڭ ئالدىقى ئىستىكامى بولدى . ئىسمائىل (ئىمىن ئەخمەد) سامانى (865-892) ھاكىمىيىتى ھەتتا بۇخارا سىرتىغا مۇداپىئە سېپىلىرىنى سالدۇرغانىدى . ئۇ 892 - يىلى باھار ئېيىدا (ھىجرىنىڭ 280 - يىلى مۇھەررەم ئېيىدا) تالاس - بالاساغۇن لىنىيىسىگە كەڭ كۆلەمدە دىنى ھۇجۇم قوزغىدى . نەتىجىدە قاراخانلارنىڭ ئىككىنچى سۇلتانى ئوغۇلچاق قىدىرخان بالاساغۇندىن قەشقەرگە چېكىندى . ئىسمائىل سامانى سىر دەريا ئوتتۇرا ئېقىمىدىكى تالاستىن تاكى چۇ دەرياسىنىڭ ئاياغ ئېقىمىغىچە بولغان يەرلەرنى قولغا كىرگۈزۈپ ، 15 مىڭ كىشىنى ئەسىر ئېلىپ ئىسلام دىنىغا بەيئەت قىلدۇردى . بۇ جايلاردىكى مانى ۋە خىرىستىئان ئىبادەتخانىلىرى چېقىپ تاشلىنىپ ، ئۇلارنىڭ ئورنىغا مەسچىتلەر سېلىندى

ئىسلام دىنى ئۇيغۇر ياغىملىرىنىڭ پادىشاھى سۇلتان ساتۇق بۇغراخان تەرىپىدىن 932 - يىلى قەشقەردە ھۆكۈمرانلىق ئورنىغا كۆتۈرۈلگەن ئىدى . پاناھلىق تىلەپ ئاتۇشقا كەلگەن سامانى شاھزادىلىرىدىن ئەبۇ نەسىر سامانىنىڭ دىنى تەشۋىقاتى ، سۇلتان ساتۇق بۇغراخاننىڭ ئوردا ئۆزگىرىشىدە ھەل قىلغۇچ رول ئوينىدى ، شۇنىڭدىن باشلاپ ئاقسۇ - خوتەننى ئىسلاملاشتۇرۇش ئۈچۈن 971 - يىلىدىن 992 - يىلىغىچە قانلىق ئىچكى ئۇرۇش داۋام قىلدى . بۇ ئىشنى سۇلتان ساتۇق بۇغراخاننىڭ ۋارىسلىرى مۇسا ئىبىن ئابدۇكېرىم ، ئەلى ئىبىن مۇسا ، ھەسەن ئىبىن مۇسا (ھەسەن بۇغراخان) ، يۈسۈپ قىدىرخان قاتارلىقلار ئاخىرغا يەتكۈزدى . شۇنى ئېيتىش ھاجەتكى

، قاراخانلار ئىسلام دىنىنى قۇبۇل قىلىش بىلەن بىر ۋاقىتتا ، ئۆزلىرىنىڭ مانى دىنىدىكى بوۋىلىرى كۈل بىلگە قىدىرخان ، ئوغۇلچاق قىدىرخان ئىشلىرىغا ۋارىسلىق قىلىپ <<قولدىن ئۆتكەن زىمىننى قايتۇرۇۋېلىش>> ئۈچۈن سامانىلارغا قارشى ئۈزلۈكسىز ئۇرۇش ئېلىپ باردى . خۇددى ئىسمائىل سامانى تالاس يۈرىشىدە 892 - يىلى قازا قىلغىنىدەك ، سۇلتان ساتۇق بۇغراخان بۇخارا يۈرىشىدە 956 - يىلى قازا قىلدى . قاراخانلار 999 - يىلى سامانىلار خاندانلىقىنى مۇنقەرز قىلدى . شۇندىن كېيىن ئوتتۇرا ئاسىيادا مەيدانغا كەلگەن قاراخانلار ، غەزىنەۋىلەر ، خارەزم شاھلىقى كېيىنكى ئوغۇز سالىجۇقلىرى ئىسلامىيەتنىڭ تۈركى خەلىقلەر ئارىسىدا بەقارار تاپقانلىغىنى كۆرسەتتى .

قاراخانلارنىڭ ئىسلامىيەتكە ئۆتۈش مۇناسىۋىتى بىلەن بېشبالىق - قۇجۇ ئۇيغۇر ئارىلانغانلىغى ئارىسىدىكى دىنى ئېتىقاد زىددىيەتلىرى كۈچەيدى . ئەھۋال نەچچە ئەسىرگىچە خۇددى كارىل ماركسىنىڭ ئېيتقىنىدەك بولدى : <<قۇرئان> ۋە ئۇنىڭغا ئاساسلانغان ئىسلام قانۇنىدا ھەر خىل ئوخشىمىغان مىللەت ۋە رايونلار ئاددىقلىد فورما بويىچە ئىككى خىل مىللەت ۋە ئىككى خىل دولەتكە ئايرىلاتتى ، ئۇ بولسىمۇ مۇسۇلمان ۋە كاپىر دېگەندىن ئىبارەت ئىدى >> [ماركس - ئېنگىلس ئەسەرلىرى (10 - توم خەنزۇچە نەشرى ، 180 - بەت .] بېشبالىق - قۇجۇ ئۇيغۇر خاندانلىغىدىكى ئۆز ۋە تەن ئۆز مىللەت خەلقىمۇ خۇددى شۇ فورمىدا غەيرى خەلىقلەت سانىلىپ كەلدى .

تارىخى مەنبەلەرگە ئاساسلانغاندا تۇغلۇق تۇمۇرخان مەۋلانە ئەرشىدىن تەرىپىدىن ئاقسۇدا يىگىرمە تۆت يېشىدا مۇسۇلمان بولغاندىن كېيىن ئۇ ئىسلامىيەتنى ئاقسۇ - كۇچار - قارا شەھەر ئەتراپىغا تارقاتتى . ئۇنىڭ ئوغلى خىزىر خوجاخان بېشبالىق ۋە قۇجۇ بۇددا ئۈيەبۇرلىرىغا دەھشەتلىك ھۇجۇم قوزغاپ ، ئۇ يەرگە ئىسلام دىنىنى تارقاتتى . شۇنداق قىلىپ تۇنجى ئەرەپ سەركەردىسى ئەبەيدۇللا ئىبن زىيادىن خىزىر خوجىغىچە ئۆتكەن بىر قانچە

ئەسەرلىك قانلىق جەڭلەر نەتىجىسىدە ئۇيغۇر ۋە ئوتتۇرا ئاسىيا خەلقى ئومۇمى يۈزلۈك ئىسلامىيەتكە قەدەم قويدى .

ئىسلامىيەتنىڭ ئۇيغۇرلار ئارىسىدا مۇتلەق ھۆكۈمران ئورۇنغا كۆتۈرۈلۈشىدىن خېلى ئىلگىرىلا ئەرەپ خەلىپىلىكلىرىنىڭ ئەلچىلىرى تاڭ سۇلالىسى ئوردىسىدا پەيدا بولغانىدى .

<<كونا تاڭنامە ، داشى تەزكىرىسى >> دە يېزىلىشىچە 651 -يىلى چۈەنجۈدىن <<ھىجرىيە 650 -يىلى ۋاپات قىلدى>> دېگەن ئەرەبچە خەت يېزىلغان ئەرەب كىشىنىڭ قەبرىسى تېپىلغانلىقى بۇنىڭغا پاكىت بولالايدۇ . ئابباسىيە خەلىپىلىكى ئېلىمىز بىلەن سودا قاتنىشى داۋامىدا ساقلانغاچقا XII ئەسىرنىڭ دەسلەپىدە كېلىپ چىققان ئوتتۇرا ئاسىيالىق ئىسلاملاشقان ئاھالە چىڭگىزخان قوشۇنىغا ئەگىشىپ ئىچكى ئۆلكىلەرگە كېلىپ ئورۇنلاشتى ، مۇشۇ ئاساستا خۇيزۇلار شەكىللەندى ، بۇ ئىسلام دىنىنىڭ ئىچكى ئۆلكىلەرگە كەڭ تارقىلىشىغا ئېلىپ كەلدى .

ئۇيغۇرلارنىڭ ئوتتۇرا ئاسىيادا ئىسلامىيەتنىڭ قارار تاپقانلىقى ئۇيغۇر ئىسلام مەدەنىيىتى ۋە ئۇنىڭ بارلىق ئېتنولوگىيەلىك ، ئىدىئولوگىيەلىك جەھەتلەردە تارىخى خاراكتېرلىق تەسىر كۆرسەتتى .

مەنبە □ «ئۇيغۇر پەلسەپە تارىخى» كىتابىدىن ئېلىندى .

يىپەك يولىدىكى بىباھا بايلىق - ئۇيغۇر ئەدەبىياتى

ئابدۇشۈكۈر مۇھەممەتئىمىن

مەلۇمكى ، ئوتتۇرا ۋە مەركىزىي ئاسىيا - ئەڭ قەدىمكى بىر ئانتروپولوگىيەلىك رايون ، ئەڭ

قەدىمكى بىر مەدەنىيەت رايونى، جۈملىدىن شەرق - غەرب مەدەنىيەت ئالاقىلىرىنىڭ ئەڭ قەدىمكى بىر بەلبېغى. بۇ ئۈچ نۇقتا تۈپەيلى ئوتتۇرا ۋە مەركىزىي ئاسىيا مەدەنىيىتى ئادەتتىكى مەھەللىۋىي مەدەنىيەت كاتېگورىيىسىدىن ھالقىپ، ئالەمشۇمۇل تارىخىي ئەھمىيەتكە ئىگە بولغان. بىز ئوتتۇرا ۋە مەركىزىي ئاسىيانىڭ قەدىمكى تارىخىدىن شەرق ۋە غەرب خەلقلىرىگە ئالاقىدار ئانتروپولوگىيىلىك، ئېتنوگرافىيىلىك ئامىللارنى بايقىيالايمىز. بىز ئوتتۇرا ۋە مەركىزىي ئاسىيانىڭ قەدىمكى مەدەنىيىتىنى تەتقىق قىلغىنىمىزدا، « غەرب مەركەزلىك » ياكى « شەرق مەركەزلىك » نەزەرىيىلىرىنىڭ ئىنتايىن بىر تەرەپلىمىلىك ئىكەنلىكىنى ھېس قىلىمىز. ئامېرىكا تارىخچىسى ۋىليام مىكگوۋىرن « مەركىزىي ئاسىيادىكى قەدىمكى دۆلەتلەر » ناملىق كىتابىدا بۇ ھەقتە ئادىللىق بىلەن مۇنداق دەپ يازغان : « ئۇزاق يىللاردىن بۇيان بىزنىڭ ياۋروپا مەدەنىيىتىمىزنىڭ كۆپ قىسمى رىم ۋە گىرتسىيە ئارقىلىق مەيدانغا كەلگەن دەپ ئېتىراپ قىلىپ كەلگەن ئىدۇق. . . . يېقىنقى تەتقىقات بىلەن ئارخېئولوگىيىلىك ئېنىقلاشلار مۇنداق نەزەرىيىنىڭ ئويدۇرما ئىكەنلىكىنى ئىسپاتلىدى. . . . ياۋروپا، ھەتتا ئامېرىكىنىڭ مەدەنىي، سىياسىي ۋە ئىقتىسادىي ھاياتى مەركىزىي ئاسىيانىڭ كۈچلۈك تەسىرىگە ئۇچرىغان . . . »

ئوتتۇرا ۋە مەركىزىي ئاسىيا شەرق ۋە غەربنىڭ مەدەنىيەت تارىخىدا، ئۆزىگە خاس يايلاق خاراكتېرلىك مىللىي ئۇسلۇب ياراتقان، ئارىلاشما خاراكتېرلىك مەدەنىيەت بەرپا قىلغان، مەدەنىيەتتە كۆۈرۈكلۈك رول ئوينىغان. بۇ ئۈچ نۇقتىنى ئوتتۇرا ۋە مەركىزىي ئاسىيا مەدەنىيىتىنىڭ تارىخىي خۇسۇسىيىتى دەپ قاراش مۇمكىن. يايلاق خاراكتېرلىك مەدەنىيەت ئوتتۇرا ۋە مەركىزىي ئاسىيا مەدەنىيىتىنىڭ ئەسلىدىكى مىللىي ئالاھىدىلىكى بولۇپ، ئۇيغۇر ۋە باشقا ئوتتۇرا ئاسىيا خەلقلىرى ئولتۇراقلاشقاندىن كېيىنمۇ داۋاملىق ساقلانغان. ئوتتۇرا ۋە مەركىزىي ئاسىيا خەلقلىرى ئۈچۈن يايلاق - يۇرت، يايلاق - ئىگىلىك، يايلاق - رېتىم ۋە ئۇسلۇب بولۇپ كەلدى. ئۇيغۇر ۋە باشقا ئوتتۇرا ئاسىيا

خەلقلىرىدىكى تۇرمۇش ئالاھىدىلىكلىرى، كىشىلىك مۇناسىۋەتلىرى، پىكىر ۋە تەسەۋۋۇر خۇسۇسىيەتلىرى، ئەدەبىيات - سەنئەت ئۇسلۇبلىرى مۇشۇ يايلاق خاراكتېرىنى مەركەز قىلغان. ئۇلاردىكى بىر قاتار تۇرمۇش ئادەتلىرى، مېھماندوستلۇق، تەبىئەتتىن ئۆزگىچە زوقلىنىش، مەشرەپ ۋە سەيلى ئايەم پائالىيەتلىرى، سۈت - قېتىق، چارۋا ھېرىسلىقى قاتارلىقلار ھەممىدىن ئىلگىرى ئولتۇراقلاشقان بۇ مەدەنىيەتلىك مىللەتتە يايلاق خاراكتېرىنىڭ ھازىرمۇ ئېغىر ساقلانغانلىقىنى كۆرسىتىدۇ.

ئارىلاشما خاراكتېرلىك مەدەنىيەت ئۇيغۇر ۋە ئوتتۇرا ئاسىيا مەدەنىيىتىدىكى يەنە بىر تارىخىي خۇسۇسىيەت. بىز ئۇيغۇر ۋە ئوتتۇرا ئاسىيا مەدەنىيىتىدىن شەرق ۋە غەرب مەدەنىيىتىنىڭ كۆپلىگەن ئامىللىرىنى، ئۇلارنىڭ ئۆزىگە خاس تارىخىي ئۇسلۇبتا ئۇنىۋېرسال مەدەنىيەتنى شەكىللەندۈرگەنلىكىنى كۆرىمىز. ئۇيغۇرلار ئۆز

تارىخىدا، ئاساسلىقى، شامانىزم، ئاتەشپەرەسلىك، بۇددىزم، مانىخىزم، نىستۇرئانچىلىق ۋە ئىسلام دىنى قاتارلىق دىنلارغا ئېتىقاد قىلغان. ئۇلار گىربىك يېزىقى، سوغدى يېزىقى، خەن يېزىقى، ئورخۇن يېزىقى، قەدىمكى ئۇيغۇر يېزىقى ۋە ئەرەب يېزىقى قاتارلىق ئاساسلىق يېزىق شەكىللىرىدىن پايدىلانغان. مانىخىزم ۋە بۇددىزم دىنلىرى ئۆزى پەيدا بولغان جايغا قارىغاندا ئۇيغۇرلار ئارىسىدا تېخىمۇ كۈچلۈك ھامىيلىققا ئېرىشكەن. ئۇيغۇر ۋە ئوتتۇرا ئاسىيا مەدەنىيىتى، گىربىك مەدەنىيىتىنىڭ ئۆزئارا تەسىرى قويۇق بولغان.

بىز ئۇيغۇر خەلق ئېغىز ئەدەبىياتىدىكى ئەپسانە ۋە مەسەللەر بىلەن گىربىك ۋە ھىندىستان ئەدەبىياتىدىكى ئېزوپ مەسەللىرى، «كەلىلە ۋە دېمىنە» ھېكايىلىرىنىڭ تولمۇ يېقىن ئىكەنلىكىنى كۆرىمىز. مىلادىدىن ئىلگىرى جاڭ چيەن چاڭئەنگە ئېلىپ كەتكەن «ماھادۇر مۇقامى» بىلەن قەدىمكى گىربىك مىلودىيىلىرىدىكى «دۇرۇس» مىلودىيىسىنىڭ ھازىرقى شىنجاڭنىڭ قۇمۇل رايونىدىكى «ئۇلۇغ دور مۇقامى» نىڭ تارىخىي مۇناسىۋىتى كىشىنىڭ دىققىتىنى قوزغايدۇ. گىربىكلەشكەن مەدەنىيەت (ئېلىپبىزىم) دەۋرىدە، ئوتتۇرا ئاسىيادا

ئاتالمىش « شەرق ئېلېننىزمى » تىپىدىكى مەدەنىيەت ھۆكۈم سۈرگەن بولۇپ، ئۇ ئەپسانە، دىن، پەلسەپە ۋە بىناكارلىق، نەققاشلىق، رەسساملق، تىياتىر سەنئىتىدە ئىپادىلەنگەن.

تەتقىقات نەتىجىلىرى ئوتتۇرا ئاسىيا مەي مەشرەپلىرى ۋە مەسخىرە ۋازلىق تىياتىرىنىڭ گىرىك ئىئۇنىس بايراملىرى ۋە ماسكارا تىياتىرلىرى بىلەن بىللە داۋام قىلغانلىقىنى، بۇددىزم سەنئەت يادىكارلىقلىرىدا، بولۇپمۇ تاش كېمىر سەنئىتىدە ئوتتۇرا ئاسىيا، ئوتتۇرا دىيار، ئىران ۋە گىرىك گۈزەل - سەنئەت ئۇسلۇبىنىڭ كۈچلۈك ئارىلاشما پەيدا قىلغانلىقىنى كۆرسەتتى. مۇنداق ئارىلاشمىچىلىق ئۇيغۇر ئەدەبىياتى تارىخىدىكى لوقمان، ئارىستوتىل، پىلاتون، پەرھات - شېرىن، خىسراۋ، رۇستەم، سىياۋۇش، ئاخىرۇمازدا، ئەخرەمەن قاتارلىقلار توغرىسىدىكى تەسۋىرلەردە گەۋدىلىنىپ تاكى ھازىرغىچە ئېغىزدىن - ئېغىزغا كۆچۈپ يۈرمەكتە.

شۇنىمۇ ئىزاھلاش ھاجەتكى، ئوتتۇرا ئاسىيا مەدەنىيىتى قانداقتۇر ھەر خىل مەدەنىيەت ئۇسلۇبلىرىنىڭ ئەينەن، نوقۇل، يۈزەكى ئارىلىشىشى ياكى ئاددىيلا ئۆزئارا تەسىر كۆرسىتىشى بولماستىن، بەلكى ئوتتۇرا ئاسىيا يەرلىك مىللىي مەدەنىيىتىنى گەۋدە قىلغان ۋە بۇ مەدەنىيەت تەرىپىدىن ئۆزلەشتۈرۈلگەن گارمۇنىك بىرىكىمىدىن ئىبارەت. ئاتالمىش ئېلېننىزم مەدەنىيىتىمۇ نوقۇل گىرىك مەدەنىيىتى بولماستىن، بەلكى گىرىك مەدەنىيىتى بىلەن ئىسكەندەر زۇلقەرنەين قوشۇنلىرى يېتىپ كەلگەن كەڭ شەرق مەدەنىيىتىنىڭ ئالاھىدە توقۇلمىسىدىن

ئىبارەت. گىرىكلەر، كېيىنچە رىملىقلار ئوتتۇرا ئاسىيا مەدەنىيىتىنى ئۆز ئىچىگە ئالغان كەڭ شەرق مەدەنىيىتىدىن داۋاملىق ئوزۇقلىنىپ تۇردى، مەشھۇر يىپەك يولىدىن ئىبارەت خەلقئارالىق غايەت زور سودا ۋە مەدەنىيەت يولى ئارقىلىق ئوتتۇرا ئاسىيا خەلىقلىرىنىڭ بىر قاتار دىنىي قاراشلىرى خرىستىيان دىنىغا تەسىر كۆرسەتتى. باكتىرىيەدە شەكىللەنگەن قۇياش ئىلاھى مېتىراغا سېغىنىش كىچىك ئاسىيا، گىرىتسىيە، رىم ۋە ئۇ يەردىن دوناي ۋادىسى، قارا دېڭىز ساھىلى، ھەتتا بىرتانىيەدىكى خرىستىيان مۇراسىملىرىغا تەسىر كۆرسەتكەن. بىز

ئېلىمىزنىڭ غەربكە ساياھەت خاتىرىسىدىكى سۇن ۋۇكۇڭ ۋە جۇ باجىي ئوبرازلىرىدا قەدىمكى ئوتتۇرا ئاسىيا ئەپسانىۋىي قەھرىمانى مېتىرا بىلەن ئۇنىڭ چوشقا قىياپەتلىك ياردەمچىسى ۋىرتراڭادىرنىڭ پىروتوتىپىنى ئۇچرىتىمىز. ئوتتۇرا ئاسىيا ۋە شەرق خەلقلىرىنىڭ پەلسەپە، تىبابەتچىلىك ۋە سەنئەت قاراشلىرى گىرېكلارغا تۈرلۈك يوللار بىلەن تەسىر قىلغان. بۇنىڭغا ئېپىگرات، ئىپىدىكىلىنىڭ تۆت زات (تۆت فىزىس) قاراشلىرىغا قارا دېڭىز بويىغا كۆچۈپ بارغان سىكىفلار ئېلىپ بارغان «تۆت تادۇ» قارىشىنىڭ تەسىر كۆرسەتكەنلىكىنى تىلغا ئېلىش كۇپايە.

ياۋروپالىقلارنىڭ مەدەنىيەت ئويغىنىش دەۋرىدە قەدىمكى گىرىك پەلسەپىسى ۋە تەبىئەت ئىلمى يادىكارلىقلىرىنى ئەبۇ نەسىر فارابى ۋە كىلىكىدىكى ئوتتۇرا ئاسىيا ئالىملىرىنى ئۆز ئىچىگە ئالغان ئاتالمىش «ئەرەب يېزىقىدىكى ئاپتورلار» ئارقىلىق قايتا تېپىۋالغانلىقى تاسادىپىي بولمىغان.

ئوتتۇرا ۋە مەركىزىي ئاسىيا خەلقى ئەڭ دەسلەپ «ئات مەدەنىيىتى» نى (جۈملىدىن «قاڭقا مەدەنىيىتى») ئىگىلىگەنلىكى ئۈچۈن ئۇنىڭ ئەڭ قەدىمكى ئەجدادلىرى كەڭ ياۋرو - ئاسىيا قۇرۇقلۇقىدا كۆپ قېتىملىق يۆتكىلىش پائالىيىتى بىلەن شۇغۇللاندى. ئۇلار ئوتتۇرا ۋە مەركىزىي ئاسىيادىن ئىبارەت قۇرۇقلۇق قاتناش بېكىتى ئارقىلىق شەرق ۋە غەربنىڭ بىر قىسىم مەھەللىۋىي مەدەنىيەتلىرىگە، بولۇپمۇ گىرىك - رىم مەدەنىيىتى، كۇشان - كۆسەن مەدەنىيىتى، سۈي - تاڭ مەدەنىيىتى، ئەرەب مەدەنىيىتى ۋە ياۋروپا مەدەنىيەت ئويغىنىشىدىن ئىبارەت ئالەمشۇمۇل بەش چوڭ مەدەنىيەتنىڭ شەكىللىنىشىگە ئوخشىمىغان دەرىجىدە ھەسسە قوشتى.

ئۇيغۇر خەلقى ۋە ئۇنىڭ ئوتتۇرا ۋە مەركىزىي ئاسىيادا ياشىغان ئەجدادلىرى ئۇزاق ۋە ئالاھىدە تارىخىي مۇھىت ئىچىدە مول، رەڭگارەڭ ماددىي، مەنىۋىي مەدەنىيەت ياراتقان. ئۇيغۇر خەلقىنىڭ بىناكارلىقى، تاش كېمىر سەنئىتى، ھەيكەلتاراشلىقى، رەسساملق

سەنئىتى، مۇزىكا ۋە ئۇسسۇل سەنئىتى، تەرجىمە شۇناسلىقى، بولۇپمۇ مول ئېغىز ئەدەبىياتى

ۋە كلاسسىك يازما ئەدەبىيات بايلىقى - يىپەك يولىدىكى بىباھا بايلىق بولۇپ، بۇ خىل

مەنئىي بايلىق بىلەن تونۇشماي تۇرۇپ ئۇيغۇر خەلقىنىڭ مەنئىي غەزىنىسىنى ۋە ئۇنىڭ

تارىخى قاتلاملىرىنى، شۇنداقلا شەرق ۋە غەربنىڭ تەرەققىيپەرۋەر ئەنئەنىۋىي پىكىرلىرىنىڭ

ئۇيغۇر روھىيىتىدىكى ئىزچىل ئىپادىلىرىنى يورۇتۇش مۇمكىن ئەمەس.

ئۇيغۇر ئەدەبىياتى - يىپەك يولىنىڭ ئوتتۇرا لىنىيىسىدىكى ئۈلگىلىك ئەدەبىي تىل - ئۇيغۇر

ئەدەبىي تىلى بىلەن يارىتىلغان، خەلق ئەدەبىياتى ۋە كلاسسىك ئەدەبىياتىنىڭ باي ۋە

رەڭگارەڭ ژانىرلىرى بىلەن ئۆزىنى گەۋدىلەندۈرگەن، ئۆز ئالدىغا ئىزچىل بىر سىستېما ۋە

ئۇسلۇب شەكىللەندۈرگەن.

ئۇيغۇر ئەدەبىياتىنىڭ ھۇلى ئەڭ قەدىمكى ئۇيغۇر ئېغىز ئەدەبىياتى بولۇپ، ئۇ ھەر خىل

تېما، ھەر خىل بەھرىدىكى خەلق قوشاقلىرى، خەلق

داستانلىرى، چۆچەك، لەتىپە، تېپىشماق، رىۋايەت، ئەپسانە، ماقال - تەمسىل، ئەقلىيە

سۆزلىرى قاتارلىق ژانىرلارنى ئۆز ئىچىگە ئالىدۇ. بىز ئۇيغۇرلاردا ئىپتىدائىي جامائە ۋە ئۇنىڭ

ئاخىرقى دەۋرىنى ئىپادىلەيدىغان ئەپسانىلار، رىۋايەتلەر، قەھرىمانلىق دەۋرى

ھېكايەلىرى، ھەر خىل جەڭ، ئەمگەك، مەرسىيە، مەدھىيە، مۇھەببەت، تەنبىيە، بايرام

- مەشرەپ قوشاقلىرىنىڭ بارلىقىنى، ھەر خىل تارىخىي قوشاقلارنىڭ تارىخىي قاتلام ھاسىل

قىلغانلىقىنى كۆرىمىز. بۇ قوشاقلارنىڭ كۆپچىلىكى كۈچلۈك رېتىمدارلىققا ئىگە بولۇپ، ناخشا

- ئۇسسۇل، لەتىپىلەرگە تېكىست قىلىنىدۇ. ئۇيغۇر ئېغىز ئەدەبىياتى ئۇزاق تارىختا يىپەك

يولىدا كەڭ تارقالغان، غەرب، شەرق خەلق ئەدەبىياتىغا تەسىر كۆرسەتكەن ۋە ئۇنىڭدىن

تەسىر ئالغان. مەسىلەن، قۇياش ئىلاھى مېتىرا، سۇ ئىلاھى خۇبىي، جەڭ ئىلاھى مىررىخ

قاتارلىق خەلق ھېكايىلىرى، كىرىستال كەش، بېلىق قىز قاتارلىق ماقال - تەمسىللەر باشقا

خەلقلەر ئارىسىدا ساقلانماقتا. يازما ئەدەبىيات - ئۇيغۇر ئېغىز ئەدەبىياتىغا ئىش

قوشۇش، ئۇنى يۇقىرى كۆتۈرۈش، ئۇنىڭ ئەنئەنىۋىي خەلقپەرۋەر ۋە ئالغا ئىنتىلگۈچى روھىنى قايتا گەۋدىلەندۈرۈش ئاساسىدا مەيدانغا كەلگەن. ئۇيغۇر يازما ئەدەبىياتى خەلقنىڭ ئۆلمەس ئارزۇ ۋە غايىلىرىنى تېخىمۇ يۇقىرى بەدىئىي ۋاسىتىلەر بىلەن گەۋدىلەندۈرگەن بولۇپ، خەلق ئەدەبىياتىنىڭ مەھسۇلىدىن ئىبارەت.

يازما ئەدەبىيات ئۇيغۇر ئەدەبىياتى سىستېمىسىدا ناھايىتى زور سالماقنى ئىگىلەيدۇ. ئۇيغۇر يازما ئەدەبىياتى ئوتتۇرا ئاسىيا كلاسسىك ئەدەبىياتىنىڭ ئەڭ دەسلەپكى، ئەڭ ئاساسلىق ۋە ئەڭ تەسىرلىك بىر تارمىقىدىن ئىبارەت. ئۇيغۇر ئەدەبىياتىدىكى «ئوغۇزنامە»، «چىستانى ئىلىك بەگ» قەھرىمانلىق داستانى، ئورخۇن - يەنسەي ئابدىلىرى، ھەتتا مەھمۇد قەشقەرنىڭ «دىۋانۇ لۇغاتىت تۈرك» تەمسال كەلتۈرۈلگەن ئاجايىپ مول ئەدەبىي پارچىلار ھازىرمۇ بىر قاتار ئوتتۇرا ئاسىيا مىللەتلىرىنىڭ قەدىمكى مەدەنىيەت تارىخىنى ئىزاھلاشتا بىرىنچى قول ماتېرىيال بولۇپ خىزمەت قىلماقتا. ئۇيغۇرلاردا يازما ئەدەبىياتىنىڭ قاچان باشلانغانلىقى ئېنىق ئەمەس، شۇنداقىمۇ بۇدا سۈتتاللىرى، بۇدا ھېكايىلىرى، بۇدا شېئىرلىرىنىڭ شىنجاڭدىكى تەرجىمىسى، ئىجادىي شەرھىي تەرجىمىسى ئۇيغۇر يازما ئەدەبىياتىدا كۆرۈنەرلىك ئىپادىسىنى تاپقان. بىز كۆسەن ۋە بېزەكلىكتىكى بۇدا تاش كېمىرلىرىغا سىزىلغان كۆپلىگەن رەسىملەردىن ئەينى زاماندىكى تەسىرلىك ھېكايە ۋە چۆچەكلەرنى كۆرۈۋالالايمىز. ئەدەبىياتشۇناسلار «ئالتۇن يارۇغ» نىڭ ئۇيغۇرچە نۇسخىسىنى ئەنە شۇ خىل ئۇيغۇر يازما ئەدەبىياتىنىڭ بىر ئۆلگىسى دەپ قارىماقتا. يېقىندىن بېرى ئەدەبىياتشۇناسلار «مايتىرى سىمىت» دىراممىسىنى ئەنە شۇنداق يازما ئەدەبىياتىنىڭ دىرامما ژانىرىغا مىسال قىلىپ مۇھاكىمە قىلماقتا. كۈلتىكىن، تۇنيۇقۇق، ماڭلىئان، بىلگى خاقان، كۈلىنچۈر، مويۇنچۈر مەخگۇ تاشلىرىنى، يازما ئەدەبىيات شەكلىگە ئېلىنغان «ئوغۇزنامە» ئېپوپىسىنى ئۇيغۇر يازما ئەدەبىياتىنىڭ يەنە بىر قاتلام ئۇتۇقى دېيىش

مۇمكىن. ئاپرىنچۇر تىكىن، ئاسىخ تۇتۇڭ، چىسۇيا تۇتۇڭ، قالىم كەيشى، پىراتىيا ياشىدى، كىكى، جۈملىدىن « دىۋانۇ لۇغاتىت تۈرك » تە تىلغا ئېلىنغان بىر قاتار يازما ئەدەبىيات نەمۇنىلىرى ئۇيغۇر يازما ئەدەبىياتىنىڭ ئىسلامىيەتكىچە كۆرۈنەرلىك راۋاجلانغانلىقىنى ئىسپاتلايدۇ.

يۈسۈپ خاس ھاجىپنىڭ « قۇتادغۇ بىلىگ » داستانى ئۇيغۇر يازما ئەدەبىياتىنىڭ ئالەمشۇمۇل تارىخىي ئەھمىيەتلىك يېڭى تەرەققىيات دەۋرىگە قەدەم قويغانلىقىنى نامايەن قىلدى. قارا خانلارنىڭ « خاقانىيە تىلى » دەپ ئاتالغان قەشقەرىيە ئۇيغۇر ئەدەبىي تىلى بۇ چاغدا ئۇيغۇر ۋە ئوتتۇرا ئاسىيا ئەدەبىياتىنىڭ ئۆلچەملىك تىلىغا ئايلانغان ئىدى. بىر قاتار ئىلمىي ئەسەرلەر، جۈملىدىن ئەخمەت يۈكەننىڭ دىداكتىك داستانى « ئەتەبەتۈلھەقايق » مۇ خاقانىيە ئۇيغۇر تىلى بىلەن يېزىلغان.

چاغاتاي تىلى نامى بىلەن مەشھۇر بولغان ئۇيغۇر ئەدەبىي تىلى خاقانىيە تىلىنىڭ داۋامى ۋە راۋاجى. ئۇيغۇر ئەدەبىياتى، بولۇپمۇ يازما ئەدەبىياتى 13 - 14 - ئەسىرلەردا غايەت زور تەرەققىياتلارغا ئېرىشتى. بۇ دەۋردە مەيدانغا كەلگەن ئۇيغۇر شېئىرىيىتى شەرق كلاسسىك ئەدەبىياتىنىڭ ئەڭ مۇنەۋۋەر نەتىجىلىرىدىن بىرى بولۇپ قالدى.

نەسىردىن رانجۇزى « قىسسەسۇل رانجۇزى » ناملىق ئەسىرى بىلەن ئۇيغۇر يازما ئەدەبىياتىدا نەسىرى - رومانچىلىقنىڭ ئۈلگىسىنى تىكلدى. ئاتايى، سەككاكى، لۇتپى ۋە ئەلىشىر ناۋائى قاتارلىقلار ئۇيغۇر شېئىرىيىتىدە شېئىرىي گۈزەللىكنىڭ مىسلىسىز يۈكسەك دەرىجىسىنى ياراتتى. لۇتپىنىڭ « گۈل ۋە نەۋرۇز » داستانى شېئىرىي رومانچىلىقنىڭ مۇقەددىمىسىنى ئاچتى.

ئەلىشىر ناۋائى ئۇيغۇر ئەدەبىياتى ۋە ئوتتۇرا ئاسىيا مەدەنىيەت تارىخىدا تەڭداشسىز

ئەزىمەت، ھازىر 15 تومغا سىغدۇرۇلغان ناۋايى ئەسەرلىرى ئۇنىڭ كۆپ تەرەپلىمە تالانتىنى ۋە بىلىم دائىرىسىنىڭ كەڭلىكىنى كۆرسىتىدۇ. ناۋايى لىرىك شائىر سۈپىتىدە 4263 غەزەل

(سونېت)، كۆپلىگەن

مۇستەزاد، مۇخەممەس، مۇسەددەس، تەرجىبەند، قىتئە، رۇبائى، لۇغز، چىستان، مۇئەمما، تۇيۇق فەردلەر يازغان. ناۋايى شەرق خەمسەچلىكىنىڭ ئەڭ ئالىي ۋە شۆھرەتلىك ۋەكىلى سۈپىتىدە 57 مىڭ مىسرىلىق بەش چوڭ داستان ياراتقان، ئۇنىڭ بىرى «ھەيرەتۈل ئەبرار» دىن ئىبارەت دىداكتىك داستان بولۇپ، قالغان تۆتى «پەرھات ۋە شېرىن»، «لەيلى - مەجنۇن»، «سەبى سەييار»، «سەددى ئىسكەندەر» قاتارلىق تۆت چوڭ شېئىرىي روماندۇر.

ئەلىشىر ناۋايى تىل، ئەدەبىيات، ئەدەبىيات نەزەرىيىسى، ئەدەبىيات تارىخى توغرىسىدا خاس ئەسەرلەر قالدۇرغان. ئەلىشىر ناۋايى يۈسۈپ خاس ھاجىپتىن كېيىن ئۇيغۇر ئەدەبىياتى ۋە پەلسەپىۋىي پىكىر تەرەققىياتىدىكى يەنە بىر جاھانئۇمۇل نامايەندە.

ئەلىشىر ناۋايىدىن كېيىن، ئۇيغۇر ئەدەبىياتى يۈسۈپ خاس ھاجىپ ئاساس سالغان، ئەلىشىر ناۋايى زور دەرىجىدە راۋاجلاندىرغان ئىدىيىۋىي مەزمۇن ۋە بەدىئىي ۋاسىتىلەرنى بويلاپ داۋاملىق ئالغا ئىلگىرىلەپ، ئۇيغۇر يازما ئەدەبىياتىنىڭ ئۈزۈلمەس دولقۇنلۇق ئېقىمىنى ھاسىل قىلدى. سەئىدى، رەشىدى، ئاماننىساخان، قېدىرى، ئايازىك، خىرقىتى، زەلىلى، نۆبەتى، مۇھەممەد سايىق كاشىغەرى، خامۇش ئاخۇن، ئابدۇرېھىم

نەزىرى، زىيائى، غەربىي، سۇبۇرى، بىلال نازىمى، تەجەللى، ئابدۇخالىق ئۇيغۇر، لۇتپۇللا مۇتەللىپ قاتارلىق ئەدىبلەر مانا مۇشۇ ئۈزۈلمەس دولقۇنلۇق ئېقىننىڭ ھەر قايسى تارىخىي دەۋرلەردىكى ئاساسلىق ۋەكىللىرى.

يۇقىرىدا بايان قىلىنغانلاردىن ئۇيغۇر ئەدەبىياتى جۇڭگو كۆپ مىللەتلىك ئەدەبىياتىدىكى نادىر

تارماق ئىكەنلىكى، شۇنداقلا ئوتتۇرا ئاسىيا ۋە شەرق ئەدەبىياتى مۇنبىرىدىكى قىممەتلىك بايلىق ئىكەنلىكىنى كۆرۈۋالغىلى بولىدۇ. ئۇيغۇر ئەدەبىياتى غەزىنىسىنى كۆپ تەرەپلىمە تونۇشتۇرۇش ۋە تەتقىق قىلىش ئۇيغۇرشۇناسلىق تەتقىقاتىدىكى مەركىزىي ھالقا.

ئۇيغۇر ئەدەبىياتى ۋە ئۇنىڭ بارلىق ژانىرلىرى رېئاللىزم، رومانىزم، لىرىكىزم ۋە

دىرامماتىزىملىق ئۇسلۇبلار بويىچە چىنىق، ياخشىلىق، گۈزەللىكنىڭ

ساختمىلىق، يامانلىق، خۇنۇكلۇككە قارشى كۈرەشنى ئىزچىل گەۋدىلەندۈرۈپ كەلدى ھەمدە پۈتكۈل غەرب ۋە شەرق خەلقلەرگە ئورتاق بولغان ئۆلمەس كىلاسسىك تېمىلارنى ئۆزىنىڭ باش ئىدىيىۋى مەزمۇنى قىلىپ كەلدى. ئۇيغۇر ئەدەبىياتى ياراتقان ئوغۇزخان، چىستانى ئىلىك بەگ، كۈلتىكىن، ئىككى تىكىن، ئۈگدۈلمىش، پەرھات، گۈل ۋە نەۋرۇز، نەسىردىن ئەپەندى، نازۇگۈم قاتارلىق مەشھۇر بەدىئىي پېرسوناژلار ئەنە ئۇنىڭ تىپىك ئوبرازى بولدى. ئۇيغۇر ئەدەبىياتىنىڭ غايىۋى مەزمۇنلىرى ئىچىدە شەرق ۋە غەرب تېماتىكىسىنىڭ مەشھۇر ئۆلگىلىرىنى تېپىش مۇمكىن. ئەلىشىر ناۋايى «پەرھات ۋە شېرىن»، «سەددى ئىسكەندەر» ناملىق ئىككى شېئىرىي روماندا بۇ مەسىلىگە ئۆلگە تىكىلگەن.

چىن خاقانىنىڭ ئوغلى شاھزادە پەرھات ئىسكەندەر زۇلقەرنەينىنىڭ شەرققە يۈرۈشىدە خوتەن شاھىغا بەرگەن «جاھاننەما» ئەينىكى ئارقىلىق ئەرمەن مەلىكىسى شېرىننىڭ جامالىنى كۆرۈپ ئاشىق بولىدۇ. شەرقتىن غەربكە ۋىسال سەپىرى باشلىغان پەرھات چىن خەلقىنىڭ ھۈنەر ماھارىتى ۋە گىرىك مۇتەپەككۈرى سوقراتنىڭ ئۈگەتكەن ھېكمىتى بىلەن قوراللىنىپ شېرىننىڭ مۇھەببىتىگە ئائىل بولىدۇ. ناۋايى «سەددى ئىسكەندەر» ناملىق شېئىرىي روماندا گىرىك

شاھزادىسى زۇلقەرنەينىنىڭ غەربتىن شەرققە يۈرۈش قىلغانلىقىنى، ئۇنىڭ ئارىستوتىل پەلسەپىسى ۋە شەرق خەلقلىرىنىڭ داراغا قارشى كۈرەشتە ئۇنىڭغا ياردەم قىلغانلىقىغا تايىنىپ شەرقتە ئادالەت ئورناتقانلىقىنى تەسۋىرلەيدۇ، ئەلىشىر ناۋايى گىربك پەلسەپىسىنىڭ ئىززەت - ھۈرمىتى تۈپەيلى تارىختىكى ئىسكەندەر زۇلقەرنەينىدىن تۈپتىن پەرقلىق بولغان غايىۋى پادىشاھ ئوبرازى ئارقىلىق شەرق ھاكىمىيەتلىكلىكىنى مەسخىرە قىلغان. چاغاتاي ئەدەبىياتىدا «راھەتۈل قۇلۇپ» (قەلب ھۇزۇرى) چىن مەلىكىسى بىلەن غەرب شاھزادىسى ئوبرازىنى ياراتقان ئىدى.

ئۇيغۇر ئەدەبىياتىنىڭ غايىۋى مەزمۇنلىرى ئىچىدە غايىۋى جەمئىيەت ۋە غايىۋى پادىشاھ توغرىسىدىكى ئوتتۇرىكى ئىدىيىۋى تېما ئالاھىدە ئورۇن تۇتىدۇ. مۇنداق غايىۋى جەمئىيەت ۋە غايىۋى پادىشاھ ئوبرازى خەلق ئېغىز ئەدەبىياتىدا ئىزچىل تەسۋىرلەنگەندىن تاشقىرى، يۈسۈپ خاس ھاجىپ، ئەلىشىر ناۋايى، موللا ئەلەم شەھىيارى، مۇھەممەد بىنى ئابدۇللا خاراباتى قاتارلىقلارنىڭ كىلاسسىك ئەسەرلىرىدە نۇقتىلىق گەۋدىلەنگەن.

ئۇيغۇر ئەدەبىياتى ئۇيغۇر مەنىۋى ھاياتىنىڭ ھەممە تارماقلىرىغا تۇتاشقان، ئۇ ماھىيەتتە پەلسەپە، ئاسترونومىيە، تىبابەتچىلىك، تارىخ ۋە ئەخلاقشۇناسلىقتىن ئىبارەت. «ئوغۇزنامە»، «زەپەرنامە»، «سەپەرنامە»، «غازات دەر مۈلۈك چىن» قاتارلىق ئەسەرلەر بىلەن «تەزكىرى بۇغراخان»، «تەزكىرى ئارسلانخان»، «تەزكىرى خوجىخان» قاتارلىقلار ماھىيەتتە بەدىئىي شەكىلدە يېزىلغان تارىختىن ئىبارەت. بىز كۆپلىگەن دىداكتىك ئەسەرلەردىن، رۇبائىي ۋە قىتئەلەردىن، ماقال - تەمسىللەردىن مول پەلسەپىۋى، ئەخلاقىي مەزمۇنلارنى

بىلىۋالالايمىز.

ئۇيغۇر ئەدەبىياتىدا تەرجىمە ئەدەبىياتى ئۇزاق تارىخقا ئىگە. بۇددا نوملىرىنى تەرجىمە قىلىشتا ئۇيغۇرلارنىڭ ئەجدادلىرى كۆرۈنەرلىك نەتىجە ياراتقان. « ئالتۇن يارۇغ » ئىجادىي تەرجىمىنىڭ مۇھىم بىر نامايەندىسى، تۇرپاندىن « ماخپىخاراتا »، « رامايانا » قاتارلىق ھىندىستان داستانلىرى بىلەن « ئىنجىل » نىڭ تەرجىمە نۇسخىلىرى تېپىلدى. « مىڭ بىر كېچە »، « كەلىلە ۋە دېمىنە »، « شاھنامە »، « شۈەن جۇاڭنىڭ تەرجىمىھالى »، « قابۇسنامە »، « زەپەرنامە » قاتارلىق شەرق ئەدەبىياتىنىڭ مەشھۇر ئەسەرلىرىنى ئۇيغۇرچىغا تەرجىمە قىلىشتا سىڭقۇ سەلى تۇتۇڭ، لۈتپىي، موللا خامۇش، موللا مۇھەممەت تۆمۈرى، سىراجىدىن مەھمۇت قاتارلىق مەشھۇر تەرجىمەشۇناسلار ئىجادىي ئەمگەك سىڭدۈرگەن. موللا مۇھەممەت تۆمۈرى تەرجىمىسىدىكى « كەلىلە ۋە دېمىنە » ئابدۇللا مۇقەففا ئىشلىگەن ئەسلى نۇسخىسىدىن مەزمۇنلۇق چىققان بولۇپ، نۇرغۇنلىغان پەلسەپىۋى ۋە شېئىرىي پارچىلار بىلەن بېزەلگەن. ئەينى تەرجىمە ۋە بەدىئىي ئىش قوشۇپ تەرجىمە قىلىش ئۇيغۇر تەرجىمە ئەدەبىياتىدىكى مۇھىم بىر ئەنئەنىۋىي ئۇسۇل.

ئۇيغۇر ئەدەبىياتىدا فارابىنىڭ ئەرەبچە، باۋابى ۋە تەجەللىنىڭ پارىسچە شېئىر يازغىنىدىن باشقا، يەنە يۈەن سۇلالىسى دەۋرىدە سەيدۇل، سەۋىنچ قايار (گۈەن يۈنشى)، جامالىدىن، ئارقۇن سالى، تىكىن ساڭيا قاتارلىق ئەدىبلەر ئىچكى ئۆلكىلەردە ياشاپ خەنزۇ يېزىقىدا ئەسەر يېزىپ، خەنزۇ ئەدەبىياتىغا كۆرۈنەرلىك تۆھپە قوشقان. ئۇيغۇر ئەدەبىياتشۇناسلىقى ئىلىمنىڭ بىر تارمىقى سۈپىتىدە ئۆتمۈشتە مەدرىسلەردە ئۆتۈلۈپ كەلگەن بولسىمۇ، يېقىنقى زاماندا ئۈنۈملۈك ھالەتكە يېقىنلاپ قالغانىدى. ئۇيغۇر خەلقى « ئوغۇزنامە »، « قۇتادغۇ بىلىگ »، « دىۋانۇ لۇغاتىت تۈرك »، « چاھار دىۋان »، « خەمسە »، « دىۋان زەللى »، « دىۋان نىزارى » قاتارلىق ئاساسلىق كىلاسسىك ئەدەبىيات دەستۇرلىرىنى كەڭ نەشر قىلىش پۇرسىتىگە ئېرىشىپ بولالمىغان ئىدى. ئۇيغۇر ئەدەبىياتشۇناسلىقى تەتقىقاتى

ھەر خىل ھاقارەتلىك ناملار ئاستىدا تەقىپ قىلىپ كېلىنگەندى. ھازىر ئۇيغۇر ئەدەبىياتى ئېغىز ئەدەبىياتى ۋە كلاسسىك ئەدەبىيات، يېڭى دەۋر ئەدەبىياتى بويىچە ئايرىم - ئايرىم دەرس قىلىپ ئۆتۈلۈشكە باشلىدى، ئۇيغۇر ئەدەبىياتىنىڭ نادىر ئەسەرلىرى نەشر قىلىنىشقا، تەتقىق قىلىنىشقا باشلىدى.

ئۇيغۇر ئەدەبىياتى يىپەك يولىدىكى بىباھا بايلىق. بىز ئۇيغۇر ئەدەبىياتى تەتقىقاتىنىڭ ھەر قايسى ئەللەردە مەيدانغا كېلىشىنى قارشى ئالىمىز. شۈبھىسىزكى، ئۇيغۇر ئەدەبىياتى شۇناسلىقى شەرق ۋە غەرب مەدەنىي ئالاقە تارىخىنى يورۇتۇشتا، يىپەك يولى مەدەنىيىتى ۋە ئوتتۇرا ئاسىيا مەدەنىيىتى تارىخىنى يورۇتۇشتا يەنىمۇ زور ئىمكانىيەتلەرنى يارىتىپ بېرىدۇ.

مەنبە: ئابدۇشۈكۈر مۇھەممەدئىمىننىڭ يىپەك يولىدىكى بىباھا بايلىق - ئۇيغۇر ئەدەبىياتى